
चाफा चलन आयल्ली वाट 


ताचे तकले वैल्या पातळ केसांचेर धवसाणेचो रंग आतां 
दाटोन येवचो देकताना म्हाका थोडे पावटी भिरांत दिसता . ते 
भिरांतेन हांव म्हजे मती भितरले मतींत सबार पावटी बारीक 
कसकसून रडल्लों आसां . जलमाल्ल्या मनशाक मोर्चाचे पोत 
आपडूंक आसाच . तेंय जल्मान पन्नास पावस एकल्याच्या मात्यार 
येदोळच पडल्यात म्हण सांगल्यार यमाचो व्होर वैर थान 
भायर सरला म्हण जालें आनी मोरूंक मात बाकी ! 

चाफा दे कोस्ताची छप्पन वर्सा पाताळाक गेल्यांत . ह्या 
छप्पन वर्त्यांनी म्हजो आनी ताचो सांगात आरविल्या फकत 
चार - पांच वर्साचो . हांव ताच्या नेण्त्या पुता बरी आनी तो 
म्हज्या शाण्या बापाय बरी ! तितले प्रायेचो फरक आमचे मधे 
आसा . तरय ह्या थोड्याच वर्सानी ताच्या स्वादीक सांगाता वर्वी 
हांवें कितें आपणायलां , तें मनीस जावन खंयच्याय जल्मांत हांवें 
विसरोंचें न्हय . म्हजें व्यकित्व कितें आसा तांतूं चाफ्राच्या 
जाणवायचे थेंबे चडीत शामील आसात . 

ह्या थोड्याच वर्सानी चाफ्राच्या जिविताक रेवडाल्ले कश्टांचे 
पागोर हांवें पळे त्यात आनी चडावत ताचे थावन आयकल्यात . 
ताच्या जिवितांत संतोसान उडकणां घालच्या कुषांचे जमे भोवच 
उणे पाशार जाल्यात . कोंकणी खातीर नांव आशेनासतां , ल्हान 
पण र फुडाराची खंत तोडून , पोट मारून , लोका थावन कठोर 
उतरांचे मार आपणावन , ताणे जे कितें कोंकणी साहित्यांत रुतां 
केलां , एक क्रांती केल्या ते खातीर आजून ताका मंगळुरच्या 
कोंकणी लोका थावन पुरस्काराची , शाबास्के ची पाकळी मेळूक 
ना म्हळ्ळे चितून खंत भोगता . ताचे मतींत जाव्येत जाल्ल्या 
मानसीक वेदना खातीर दूक भोगता . 

चार्ल्स फ्रान्सीस दे कोस्ता ताचें नांव . आतां मंगळूर शेहरा 
थावन तेरा किलोमिटर पैस वामंजुरांत ताची वसती . ल्हान 
घरांत पतीण स्तेल्ला आनी ताची नेणती दोगां भुरगीं सोना 
आनी विनोद . भोंवतणी फळा भरीत भंय . लागसरच ताचेच 
कुंकडां पोसचे फार्म . सकाळी उटून फार्माचे काम काबार करून 
ताणें तेरा किलोमिटर पैस कास्सियांत आसच्या ताच्या प्रायम 
प्रेस्साक वेचें . 

कोडयाळांत ( मंगळुरांत ) या वामंजुरांत लेगून चार्ल्स 
फ्रान्सीस दे कोस्ता म्हळ्यार कोणय नेणांत . तो चाफा म्हणोनच 
मंगळूर , गोंय आनी बोंबयच्या कोंकणी लोका मदें प्रख्यात . 

चाफा म्हळ्यार महान मनीस , ताचे लागी उलयजय तर 
स्टँप मारिजय कोण्णा अशें हांव एका तेंपार चिंतालों . म्हजे 
फिरगजेंत सबार पावटी नाटकांक दिगदर्शनां दिवक तो येतालो . 
हांवें तेदाळा पत्रांनी बरौंक आरंब केल्लें मात . चाफ्रा तसल्या 
महान साहितिका लागी कशेय पुणी उलयजय म्हळ्ळी म्हजी 
आशा जब्बोर जाली . एक दीस आमी इश्ट फॅन्सीड्रेस स्पर्ध्याचे 
तर्क कर्न आसल्ल्यांव . हांव ताचे लागी गेलों आनी विचारले 
फॅन्सीड्रेसांत चडीत प्राधान्यता विस्तिदाक दितातमू चाफा ? ' 

तो म्हाका पळेवून आमुरपिको हासलो . विस्तिदच 
नातल्यार चलता म्हण ताणें म्हणताना हांव तशें म्हजे इश्ट 
व्हडल्यान हासल्यांव . तो तशें तमाशांनी उलयत म्हण हांवें 
चितूंक नातल्लें . त्या दिसा उपरांत चाफ्राची आनी म्हजी मुलाखत 
सदांची जाली . 

१ ९ ३१ इस्वेत अक्टोबराचे १० तारिकेर मंगळुरच्या 
रुजांयांत चाफाचो जल्म जाल्लो . ताचो बापूय मार्सेल दे कोस्ता 
तवळ सुतारी जावन आसल्लो . आवय माड्ताक चाफाच म्हाल 
घडो पूत . उपरांतल्यो दोगी भयणी - आग्नेस आनी बेनेडिक्टा . 
तांचे उपरांत एकलो भाव - विक्टर . अशें तीं चोवगां भुरगी . 

सुरवेर मंगळूर कास्सियांत आसच्या सैंट जॉन दे 
ब्यापटिस्ट शाळेत ताणें प्राथमीक शिकप संपयतच , मिलार 
हायस्कुलाक तो भरती जालो . तवळ वाचचें पिरों ताका जब्बोर 
आसल्लें . कोंकणी विशेस तो वाची नातल्लो . तरी चार्ल्स लँब , 
शेक्सपियराची बरपावळ ताणें वाचल्ली . रोमियो जुलियटाच्या 
प्रेम प्रसंगा थंय तो भारी वोडून गेल्लो . ह्या इंग्लेज मोगा मधेय 
ताणें । निश्टूर बोत्ल ' म्हळ्ळो नाटक बरयलो आनी हो नाटक 
घरच्या सोप्यार कापडांचे ( साडयांचे ) पडदे घालून , चाफ़ान 
पन्नास जणां मुखार एक दीस खेळवनंच सोडलो . हे तांचें 
भुरग्यापणालें एक साहस म्हणाजय . 

शाळेचे शिकप जातासतना भारतांत स्वातंत्राची चळवळ 
भारीच जोरान चलताली . पूण कोड्याळाक हे चळुवळिचे वारे 
चडीत मारूक नातल्लें . हांगा थंय ल्हान थोडी प्रतिभटनाची 
घटनां सोडल्यार विशेस कितेंच जालें ना . तशें जाल्ल्यान कोण्णा 
चाफा स्वातंत्र चळुवळे थंय वोडून वचूंक ना . तरी ताचेर 
कम्युनिस्टांचो प्रभाव जायतो पडलो . तवळचो दो . राम होळ्ळ 
आनी श्री . बि . कि . कक्किलाय कम्युनिस्टां पैकी फामाद मनीस . 
होळ्ळाचें घर चाफ्राच्या घरा मुखारच आसल्ले श्री होळ्ळ बरो 
भाशणगार . युनियन चटुवटिकेंनी भरसून आसल्लो भ्रश्टाचारा 
विरोद तो पदां घडतालो आनी मिटिंगां चलयतालो . चाफ्रा हे 
जमातेक अपरूप हाजर जातालो . ताचो मावळोय युनियनांत 
आसल्लो . तवळ चाफाची हिन्दी जाणवाय बरी आसल्ली . 
कम्युनिस्टांचे जनयूग तो वाचतालो . आज चाफा कोड्याळांत 
बरो नांवाडदीक भाशणगार . क्रिस्तावां मदें बरो उलौपी . 

ह्या 
ताच्या तालेताचेर श्री . होळ्ळाचो प्रभाव चडीत आसा म्हण 


चाफाच ओपता . 


सोळा वर्साचेर म्हणजे १ ९ ४८ इसवेंत चाफ्रा . शळेतले 
शिकप आखेर जाल्लें . ताचो बापूय बोंबयंत नोकरी करतालो . 
चाफ्राच्या बापायन , चाफाक मात न्हय ताच्या सगळ्या कुटमाक 

बोंबय व्हेलें . ताच्या बापायक एकच खुशी आसल्ली – ताणें काम 
करी जाय म्हळ्ळी . तशें काम सोदून पांच म्हयने चाफा भोवलो . 
भारताक स्वातंत्र लाभल्ले तरी एलिसांव जांवक नातल्लें . तयारी 
चलताली . तशें जाल्ल्यान इलेक्षन कमिशनांत ताका नोकरी 
मेळ्ळी . तवळ म्हयन्याक रु १२० / - पाग मेळतालो . तरी ताची 
वाचपाची हुमेद निवली ना . त्याच वर्सा पेटीट लायबेरिचो तो 
सांदो जालो . फ्रेंच बरौपी मोलियेराचें साहित्य ताणें वाचलें . 
हिप्सनाचेंय साहित्य वाचले . १ ९५१-५२ इस्वे भितर चाफ्रान 
साधारण सर्व येरोपियन ड्रामा वाचून काडले . 

. 
तवळ ' पैणारी ' पत्र आरंब जाल्लें . श्री . वि . जे . पि . 
सलदाज त्या पत्राचो संपादक जावन आसल्लो . तरी ताची वोळक 
चाफ्राक नातल्ली . थोड्यो कविता , काणयो , लेखनां चाफा 
पैणारीक धाडतालो तरी मागीर वोळक जाल्या उप्रांत वि . जे . 
पि . सांगाता मेळन पैणारी खातीर सराग वावरूंक लागलो . तवळ 
श्री . ए . टि . लोबो पैणारी खातीर बरयतालो . तो चाकाक 
' बर्नाड शो ' म्हण आपयतालो . सांगाता वावुरताले ताचे विशेस 
जाणवाये खातीर चाफाक पैस करताले . 

१ ९ ५२ इस्वेत बोंबयंत ऑल इंडिया रेडियो स्थापन 
जालें ऑल इंडिया रेडियो वे ऑफीस आसच्या बिल्डिगांत दुसरे 
माळयेर चाफाचो दोस्त श्री . आपोलिनारीस अबकारी खात्यांत 
वावुरतालो . ताणे ऑल इंडिया रेडियोच्या मनशाची श्री . विश्णू 
नायकाची चाफ्राक वोळक करून दिली . नायकान चाफ्राक प्रेरण 
दिले . त्या प्रेरणान चाफ्रान स्वपणांतलें राज कविता बरयली . 
ही एक लांब कविता . स्वपणांत मात सुखान जियेतेल्यांचे लांब 
चित्रण तांतूं आटापलां . ही कविता बोंबय ऑल इंडिया रेडियो 
चेर प्रसार जाली मात न्हय श्री . विश्णू नायकाच्या साद पत्राचेर 
फायस जाली . तवळ वार्धांत रांवच्या श्री . रविन्द्र केळेकारान 
ताच्या मिर्ग पत्राचेरय ती फाय्स केली . बाकी बाब बोरकार 
तवळ पुणे ऑल इंडिया रेडियोचेर मराठी विभाग पळेतालो . 

ताणें ताच्या प्रजेचो आवाज पत्रार ही कविता छापली . उप्रांत 
उतिचे नेकत्र आनी गोमंत भारती पत्रांचेरय ही कविता छापून 
आयली . चाफ्रान ही कविता पैणारी पत्राक दिली , तरी तवळच्या 
संपादकान — आमचो लोक कविता पसंद करी ना ' म्हळ्ळ्या 
एकाच निबान ती निराकरसिली . हे वर्वी चाफा दुखलो . त्या 
देखून पैणारी पत्राक ताणें तो संपादक जाता वरेग कविता 
बरयल्योच नांत . 

एलिसांव खात्यांत दोन वर्सी नोकरी करतच बॅस्ट संस्थ्येत 
ताका काम मेळ्ळे . ऑल इंडिया रेडियोचेर ताच्यो कविता सराग 
प्रसार जाताल्यो . तवळ लगबग १५ कार्यक्रमां दिल्लो उगडास 
चाफ्राक आसा . पूण इतल्या कार्यक्रमांनी प्रसार जाल्ल्या कवितां 
भितर एकय कविता ताचे लागी आज ना म्हळ्ळी दूक ताका 
भोगता . कविता जगौन दवरी नातल्याक आपणाक तो गुन्यांव 
कार करी ना . बदलाक ' आयकल्लें या वाचल्ले घडयेन विसरून 
सोडच्या आमच्या लोकाच्या स्वबावा वर्वी आपणे कविता जगौन 
दवर्न कितें फायदो - अशें तवळ चितले ' म्हण चाफ्रा म्हणता . 

१ ९ ५५ इवेंत चाफ्रान सोबीत संसार नाटक बरयलो . 
कोंकणींत तवळ अंकाचे नाटक नातल्ले . पूण सोबीत संसार तीन 
अंकांचो आनी नोव दृशांचो नाटक जावन आसल्लो . १५०० 
प्रयोग जाल्ल्या दुरितांचे तिमीर जावो नाटकाक सरी केल्लो 
नाटक हो . तरी हो नाटक खेळौंक सबार आडकळी आयल्यो 
आनी ताचें प्रदर्शन साद्य जालें ना . चाफ्रा तवळ मराठी नाटकांचो 
अभ्यास करतालो . मराठी नाटक उन्नतेच्या शिखराक पावल्ले 
तांच्या नाटकांक येरोपाचे वारें लागल्लें . 

१ ९ ५६ इस्वेत जाग - माग पत्राचो संपादक जांवचे भाग 
चाफाक फावो जालें . लज नांवाची ताची सांखळ कथा तांचेर 
प्रकट जाली . पूण हे पत्र स म्हयन्यांच्याकय चडींत बाळवाले ना . 
उप्रांत पैणारी खातीर नवरो सांखळ कथायी ताणें लिखली आनी 
ती ताचेर प्रकट जाली . 

१ ९ ५ ९ इस्वेत एका युनियनाचे जमातेच्या जेवणा वेळार 
अध्यक्ष जावन आसलेल्या श्री . जॉर्ज फेर्नाडिसान चाफ्राक एक 
सुचन दिले . तुमी पत्रकर्त्यांनी समाजांत घडच्या अन्याया विरोद 
कितें तरी करी जाय म्हण ताणें सांगल्लें . तवळ चाफ्रा पंणारी 
चो संपादक जाल्लो मात . कितें करी जाय 

कितें करी जाय ' म्हण ताणे श्री . 
जॉर्ज फेर्नाडिसा लागी विचारले . ' दोती विरोद चळुवळ आरंब 
करी जाय ' म्हण श्री . जॉर्जान सलहा - सुचनां दिली . अशें १ ९ ५ ९ 
इस्वेत दोती विरोद संघ स्थापन जालो . चाफा ताचो अध्यक्ष 
जालो . सोबीत संसार नाटक दोतिचेर होंदोन आसल्ल्यान , तो 
मोडून संपुर्ण एकांक जावन ताणें तो बदलिलो आनी खेळयलो . 
ह्या नाटकाचे प्रयोग बोंबय , गोंय आनी मंगळुरांत जाल्यात . 
मराठी साहिती पि . के . अत्रेन आपल्या मराठा पत्रार हेड 
कोलमांचो विमों ह्या नाटका खातीर फावो केला . 

१ ९ ५७ इस्वेत चाफ्रान आंक्वार मेस्त्री नाटक बरयल्लो . 
आतां त्या नाटकांत ताणें तबदिली केल्या तरी तवळ ह्या नाट 
कांत नोव दृशां आसल्ली . सोबीत संसार नाटक बरयल्ल्या उप्रांत 
चाफ्रान हो नाटक बरयल्लो , तरी हाचे दर्शन ताच्याकय पैलें 
जालें . सता वैर ऍक्स रै दिश्ट फांकच्या ह्या नाटकाक फ्री प्रेस 
बुलेटीन पत्रान एक विमों फावो केल्लो . हाचो प्रयोग देशा 
भायर मस्कतांती जाला . ह्या नाटकाचो तुळू अनुवाद हरिश्चन्द्र 
मास्ट्र नांवा खाल प्रदर्शीत जाला . आयलेवार सत्य पनडे नांवा 
खालयी तुळवेत ह्या नाटकाचे प्रदर्शन चल्लां . चाफ्रान सांगचे 
प्रकार ह्या नाटका थावन ताणें अत्यदीक म्हणजे रु . १२७० / 
फायदो जोडला . 

पैणारी चो संपादक जावन आसतां चाफान सैंबाचे पातक 
आनी वाटे वैली वाल सांखळ कथायी बरयल्यात . पैणारी चो 
प्रसार तो संपादक जावन आसतां बरे ८०० थावन ३,६०० 
पर्यंत पाधला पैणारी पत्रांतलो भायर पडतच आपणाचें स्वंत 
एक प्रेस्स चलयजय म्हळ्ळे ताचे आशेक पाकां फुटली . बॅस्ट 

संस्थ्येंतलें काम सांडून मेळल्ल्या प्रोविडेंट फंडाच्या थोड्याच 
पैशांनी ताणें प्रेस्साक गर्ज पडची थोडी मात उपकरणां मोलाक 
घेतली . अशें विशालकोंकण पत्र आरंब जालें . चाफ्रा ताचो 
संपादक जालो पैणारी थावन स्पर्धा असुनी अडेज हजारां पर्यंत 
हे पत्र तो छापतालो . हयाच वेळार ताची आदांव आनी एव 
सांखळ कथायी ताचेर प्रकट जाली . पूण ताच्या प्रेस्साक जाग्याची 
अडचण आसल्ली . प्रेस्साचो जागो तो बदलुनंच आसल्लो . 
म्हारगाय चडत गेली . खर्च वाडत गेलो . पत्रा सांगाता बोंबय 
सांडून सत्तराच्या दश्काचे आखेरीक चाफ्रा मंगळूर पावलो . 

मंगळुरांत उदेव पत्राचो संपादक जावून कोंकणी पत्रगारि 
केंत ताणे एका थराची क्रांती केली . समाजांतले म्हेळे उस्तून 
प्रकट करच्यांत उदेव एक माध्यम जान्न आसल्लें . विशय प्रकट 
करच्यांत मात न्हय , अन्याया विरोद झुजच्यांत समेत उदेव 
पत्राच्या नांवान चाफा धार्मीक मुखेल्यांक प्रत्येक जावून तकले 
फडाफडेचो जाला . लोकाक न्याय दिवच्यांत झगडून यशस्वी 
जाला . म्हालकपणाच्या विशयाक संबंद जावून उदेव पत्र क्रमेण 
बंद पडले तरी , चाफ्रान तें बंद केल्लें न्हय . 
पत्रकर्त 

जावन आजूनय चाफा वावुरता . आतां जिवीत 
पत्राचो तो संपादक . पत्रकर्त जावन ताणें कितली लेखनां , , 
चुटकुलां ताच्या पत्रांनी बरयल्यांत हांचो संखो हजारांक भोवशा 
मिक्वाला कोण्णा . मंगळुरच्या कोंकणी भाशा मंडळाच्या उदेवाक 
चाफ्राच कारण . तिचो तो स्थापक अध्यक्ष . कार्यदर्शी । सरचिट 
णीस ) जावनय तांतूं तो वावुरला . मान घेवचे नदरेन चाफा 
केदनांय पाटी . लोकान तोंडार सैलाप उचान पाटल्यान गाळी 
दिवचें तो सोसना . त्या देकून सबारांनी वत्ताय केल्ली तरी , 
आयलेवार वरेग ताणें कसलोय सन्मान घेवक नातल्लो . पूण 
ताच्या इश्टांचे वत्तायेक लागून १ ९ ८७ वर्सा तो गोंयच्या 
सांखळेत चललेल्या अखील भारतीय कोंकणी लेखक सम्मेळाचो 
अध्यक्ष जालो . तशेंच मंगळुरच्या राकणो पत्रान त्या उप्रांत ताका 

हेर चौगां बराबर मंगळुरच्या बिस्पा थावन सन्मान करयलो . 

पुस्तका रुपार फायस जाल्ली चाफाची कथा म्हळ्यार 
मेल्लें मात . मेल्ले लागता म्हळ्ळे पात्येणेचेर एक मानसीक 
दृश्टीकोण फांकंवची ही लांबटी कथा कोंकणी प्रकाशनाच्या 
श्री . रेमंड मिरांदान छापून चाफाक रु १० / - पुरस्कार दिल्ले . 
हाच्यो १००० प्रत्यो छापल्ल्यो . ह्या शिवाय पुस्तका रुपार सांत 
क्रिस्तोफराची जिणय कथा पैणान्यांचो मित्र नांवा खाला कानडी 
तशे रोमी लिपयांनी श्रीमती युलालिया आल्वारेसान प्रकट 
केल्ली . हाच्यो २००० प्रतयो विकून गेल्यात . कथाकार जावून 
चाफ्रान जायत्यो कथा बरयल्यात . १ ९ ८३ इस्वेत तशेंच १ ९ ८६ 
इस्वेंनी शिवीत पत्रार प्रकट जाल्ल्यो कोळसो आनी देव पळेत 
आसा आखेरच्यो . 

नाटककार जावन सबार श्रेश्ट नाटक चाफ्राच्या तितेरा 
थावन सृश्टी जाल्यात . ताचो भांगर मनीस नाटक विमर्शकांनी 
श्रेश्ट म्हण पाचारला . सबार पत्रांनी ह्या नाटका विशीं विमर्श 
आयल्यात . बेंगळूर , मंगळूर आनी बोंबयंत ह्या नाटकाची प्रदर्शनां 
चल्ल्यांत . केवल चारच पात्रांनी हो नाटक विणला . सैंट विन्सेंट 
दे पावल 

सोसायटिच्या कामाचेर किर्ण फांकौंच्या ताच्या विशेतिचे 
भाव नाटकांची पंचविसां वैर प्रदर्शनां जाल्यांत . हासो उटौंच्यांत 
ताच्या जोर्जी बुतेल नाटकाक मिक्वाल्लो नाटक कोंकणीत कोणेय 
बरौंक ना म्हळ्ळी अभिप्राय आसा . चाफ्रान टोमॅटो , मांकडाचो 
पाय , दोरो , जुजे दयाळ , तर्ने तर्ने मोर्ने , सुणे माज र हासता , 
मागीरचे मागीर , पैणान्यांचो मित्र , बोकलाक सात जीव , 
कुवाळ्याचो वाल , हांडो उटला , बोंचो बंद , देव पळेत आसा 
आनी मासो नाटक बरयल्यात . 

चाफ्रानंच सांगचे प्रकार साहितीक दिश्टीन तर्ने तर्ने मोनें 
ताचो वर्तो खेळ . एके फिर्गजेंतल्या विगार आनी काजितोरा 
( पालवी विगार ) मधलें खेस्तांव ह्या नाटकांत आसा . ह्या 
नाटकाक आदी थावून आतां वरेग सबार पादिनी बहिश्कार घाला . 

कानडी लिपयेंत चाफ्राचे सुणे माजर हासता आनी तर्ने 
तर्ने मोर्ने नाटक पुस्तका रुपार प्रकट जाल्यात . मंगळुरच्या कला 
संपत संस्थेन चलौंच्या नाटक स्पर्थ्यांनी , चाफ्राचे नाटक खेळौन 
जायत्या फिर्गजांनी तशें कलाकारांनी इनामां आपणायल्यांत . 
ते पैकी ताच्या भांगर मनीस , तर्ने तर्ने मोने , बोंचो बंद , जोर्जी 
बुतेल , आनी दोरो नाटकांक अत्युत्तम नाटक प्रदर्शनाक आसची 
पैली प्रशस्ती लाभल्या . आंकवार मेस्त्री नाटकाक दुसरी , मागीरचे 
मागीर नाटकाक तिसरी प्रशस्ती लाभल्या . ताचो कुवाळयाची 
वाल नाटक रेडियोचेर प्रसार जाला आनी ताची कॅसॅट काडल्या . 
चाफ्राचे हेर १५ नाटक रेडियोचेर प्रसार जाल्यात . 

चाफाच्या साहितीक व्हडपणाविशीं , ताचे अलंकारीक 
भाशेविशी , ताचे भितरल्या कवीरायाविशी हांगा बरयल्लें तितले 
उणेंच . कोंकणी व्हकलेक चाफ्रान येदोळ बरेंच नेटयला . त्या 
देकून हे लेखन आखेर करतना ही व्होवी हांवें बरयजेच जाल्या : 

येजमानाच्या घरा भांगराची म्हणय 
बरपी शेणय 
व्हकले नवरो तुजो 


मंगळूर 


मेल्वीन रोड्रिग्स 

चाफा , मंगळुरांत कोंकणी नाटकांनी एक नवी क्रांती उटौन जायत्यांक 
हालयल्लो , धलयल्लो , हांसयल्लो , राग हाडयल्लो क्रांतीकार नाटककार . नाटकांनी 
ताचे साधन , तंत्रां , सुत्रां , आतांच्या काळाक , चितपाक आनी विचारांक सोबता 
तसली आसात . कथा , संवाद , भास , पात्र चित्रण , माचयेची मांडावळ हांचेकडे 
ताच्या नाटकांनी चड महत्व दिला . नाटकाचे कथेपरस नाटकांतल्या संवादोक तो 
भर दिता . पात्रांच्या तोंडांत चाफा आपली काव्यत्मक अलंकारीक भास घालता . 
हाका लागून चाफा आपल्या नाटकांनी कवीच जावन 

उटून 

दिसता . 
चाफाची कल्पना सकत म्हणल्यार अगणीत खोलायेची खण . ताणे हात 
लायल्ले , हातळल्ले विशय भांगार जातात . कथा , कविता , कादंबरी , नाटक , 
एकांकी , उलौर , फकणां ह्या सर्व मळांनी चाफाचे नांव गाजला . हाका मुखेल 
कारण ताची भास . कोंकणी अलंकार बरौंच्यात ताका समान बरौपी दुसरो ना . 
चाफा साहित्याखातीर साहित्य रचपी . कलेखातीर नवी कला घडौपी . आपल्या 
समाजांतल्या साद्या लोकाची भास वापरून तो नवे वाकप्रचार घडयता . लोकाची 
भास वापरून तोलामोलाचे कोंकणी साहित्य घडौंक शक्य आसा हे चाफ्रान 
दाखयलां . 

चाफा च्या लिखाणांतलें हैं समाजीक नाटक एका नव्याच प्रकाराचे म्हळ्यार 
जाता . मोगाचे कथेचेर मांडून हाडल्ले हे एक मोगाळ नाटक . विशय जरी पोरनो 
तरी तो हातळ ची कला नवी . ह्या नाटकांत सर्ग आनो संसार माचयेर एकठांय 
येतात . नाटकाची सुरवात वेगळ्याच थरान जाता . सर्गाचो देखावो माचयेर दिसता . 
सां मिगेल नाटकाचो सुत्रदार जावन माचयेर येता . सां मिगेल आनी सां प्रेद्रू 
मदें वाद विवाद जाता . तांच्या संवादांतल्यान कथेचो नायक बानू आनी ताचे 
जिणयेची कथा आमकां कळून येता . 

बानू एक मोगाळ तर्नाटो . तो बुलाच्या मोगार पडला . मोगान पिसोच 
जाला . ताका दीस रात बुलाचो हुस्को . मोगाचे तळमळे , वळवळे आनी कळकळे 
ताका धोंसतात . बुलाची सोयरीक रोलंडा लागी जाल्या . बानू बुलाच्या मोगान 
चोरता , फसयता , मार खाता , रडता आनी हांसता . मोगाची मस्ती आनी ताका 
लागून जिवितांत घडची कुस्ती ह्या नाटकांत पळौंक मेळता . नाटकाचो शेवट 
सर्गाच्या देखाव्यानंच सोंपता . 

नाटकाची कथावस्तू सदांची आनी ल्हान जरी जाली , तरी चाफ्रान ती 
माडची रीत आकर्शक आसा . मोगाचेर बरयल्लें हे नाटक खरेंच मोगाळ आसा . 
मिरामार , पणजी 

प्रताप नायक 


मेथ्यू आल्मंद 

नाटकांतले मनीस : 


बान्नु तेसांव 


: एक मोगाळ मनीस . प्रायेन 25-26 . 
एरनीक तेसांव : ताची कश्टी आवय . प्रायेन 45-47 . 
बाजील बुतांव : बान्नुचो इश्ट . गांवचो रैत . साधारण ताचीच पिराय . 
रोलंड 

: गल्फागार . काजाराचो नोवरो . 
इनास 

: ताचो गांवचो इश्ट आनी जांवचो मिवणो . 
बुला • इनासाची भयण रोलंडाक सयरीक जाल्ली चली . बान्नु 

मोगार पडल्ले चेडू . पिराय 20-22 
ह्या शिवाय हांकां सांगात जावन : 

सां पेद्रू 
सां मिगेल ( सुत्रधारी ) 
फादर विगार 
ल्हानपणिचो बान्नु 
गांवचे तरनाटे 

गांवचे कामेली 
दृश्य : कोड्याळ शहरा लागशिली एक हळ्ळी , मदगत काले तिची , तांतूं बात्रुचें 

घर , घरा पाटी वाडलेले खडाप , पाटले गादे , मळाब , सर्ग इत्यादी . 
वेळ - काळ : पयलेंचो भाग सात - आट वरसां आदलो . त्या नंतरचो आतांचो , 

उपरांतलो सदांचो . 

[ आमच्या दाव्याक भोव पाटी मेटां चडोन वेची वाट , दोन अशीर मेटा 
आनी एका अस्कत घराचो दारवाटो , पाकें देवल्ले इत्यादी दिसता . 

त्या घराक राकोंक म्हळ्ळयाबरी पाटले कुशीन उबार वाडल्लें खडप . 
लागोनच गुंडया फातरांचो दोरो आमच्या मुकल्यान सागसोन , दाव्या थीवन 
साधारण मुक्काल अंशार एक व्हड रूक दिसता . त्या रुका मुळांत बसोंक एक 
शिमिटिचे काटें आसा . 

मागीर सगळे सुखें . घरा मुकारच एक वाळचे भाज्येचो माटव आनी ताका 
उदक वचारों एक उंबळचो फातर सोडल्यार मागीर पुराय रितें रितें . 

पाटल्यान पैस गादे - शेतां , मेरो , बेटां , तोटां भाटांशी दिसतात . खडपा 
पाटल्यान देंवोन वेची मामूल वाट मोळबाक मेळता . मोळबाच्या मोडांचेर सांजेची 
तामसाण येताना सर्गाबरीच दिसता ! 

आमोरी तेंकल्या . 

त्या घांटिंच्या अवाजांत सां मिगेल ह्या नाटकाचो सुत्रधार जावन एका 
दिव्या पोंदा आमकां झळकाता . ताच्या पाटल्यान बोरो काळोक . घरांत उजवाड 
ना पाटल्यानयी काळोक . कायंच दिसाना . ] 
सां मिगेल : देब्रेसदेव , नाटक प्रेमिनो ! 

उतरांचे मार आनी चिंतनांचो कार मात्र आसल्यार नाटक जायनांत . 
ताका काणयेचो सार जाय पडता . आयची उतरां आनी आयची चितनां 
आयच्या बरपाचे मतिची पिलां पूण आयचे काणयेचे मूळ मात्र 
सर्गाराजांत जाला . 

तुमकां कळीत आसा , सर्गाक बिगां नातल्ली . दारवाटे धांपून नातल्ले . 
हांव मिगेल आटय कुशिनी दारां राकतालों . खिळी शिरकावन 
नातल्ल्यो . बिगां मार्न नातल्ली , चाव्यो गरज नातल्ल्यो . 

आनी ते घडये हो जोड्डो म्हातारो पेद्रू आयलो . मासळी पागचें 
गिन्यान ताचें . भावाडत नातल्ली कालेती ताची . आसल्ले सगळे बिगा 
भितर आनी घाटागार गेड्डो व्हावल्ल्ययाबरी हो मुटीत चाव्यो 
व्हावयता ... 

( ह्या उतरा पाटल्यान सर्ग वैभवान पेटता आनी सां पेद्रू रागान 

कडकडचो दिसता . ) 
सां . पेद्रू : जीब वाटेर घाली नाका मिंगेली , सर्ग तुज्या बाबाची आस्त न्हय . 
मिगेल : म्हाताऱ्याचे मस्तक मस्तालें . मोग्राची भास . बेजार करी नाकात . 

( पेद्रूक ) हांव उलयना , पेद्रू . तुज्यो चाव्यो हांगा आयल्या उपरांत 

सबारशे जण भियानंच येमकोंडाक गेल्यात . 
पेद्र : चाव्यो म्हाका सोम्यान दिल्ल्यो . . 

मिगेल : मानतां पेद्रू . 
पेद्रू : ताच्या बाबाचे आस्तिच्यो , तुज्या बाबाच्या न्हय . 
मिगेल : आमी आमच्या - आमच्या गजाली थावन बाबांच्या गजालींचेर उडचे 

नाका . पेद्रू , म्हाका आज ह्या नाटकाचो सुत्रधारी केल्लो आसतां हांवें 
सत गजाल उगडापी करीजाय पडता . गरजेच्यो संगती सांगाजाय 
पडतात , मर्जेच्यो न्हय . तुज्या चाव्यां आनी बिगांची ही गजाल न्हय , 
बगर तुजे खोरजिची . संसारार मोग म्हळ्ळो मुरमुरो पाचारच्या खातीर 
तुवें तुज्या गोड्डू खड्ड्यांत आटोवन आनी खिरोवन रुपाक हाडल्ली 

ही आयची कथा , तूं तुजे सवयेच्या पातकान ना म्हणा नाका . 
पेद्रू : तूं बान्नु विशांत उलयताय . 
मिगेल : व्हय , हांव बान्नु तेसांवा विशांत उलयतां . संसारार मोगाची मस्ती 

उसतून घालच्याखातीर सर्व पदवेदार सर्वेस्पोराची कबलात घेवन तुवे 
खडपा देगेवयल्या श्रीमती एरनीक तेसांवाच्या कश्टी कुशीत हे अनिश्ट 
किटाळ रचलेंय . 
कडकडोन ) ताका अनिश्ट म्हणा नाका , ताका अनिश्ट म्हणा नाका . 
( सवकास एक दिवो . 0 रुकाच्या काट या मुळांत बसोन , दोळे धांपून 

ध्यानार आसल्लो बान्नु दिसता . ) 

ताका अनिश्ट म्हणा नाका . 
मिगेल : आनी कितें म्हणों- नाचण्याचो मुदो म्हणों , उकडलेली कणगी म्हणों , 

कांडयेची चेटणी म्हणों , मड्डेची पेज म्हणों . हो तुवें मोग पसरांवक 

धाडल्लो दळिद्र मनीस बिडयो मात्र फुसकायता . 
पेद्रू ताची जिणी आखेर जावना . तूं आतांच बोल्में उलय नाका . ताच्या 

मेंदवाक हांवें स्वपणेवची सकत दिल्या . ताच्या बोटांक हांवें सर्पाची 

चुरुकाय दिल्या . ताणे मोगाचे बंदेर सगळ या संसारार सोडयजायच . 
मिंगेल : तुजी मरजी पेद्रू , खोरजीत बदलता . तू स्वभावान रागाचो थापो , 

कितलो मोगान पेटलाय म्हण संसारार मोगाचें बंदेर सोडवक ... 
पेद्रू : मिगेली , तुका कळा ना ती मोगाची गोडसाण . तुका ना मास , तुका ना 

हाड . तुका नांत लास , तुका ना नाड . मनशाकुळाची एकच बचावी 

म्हळयार मोग . आनी म्हजो बान्नु ... 
मिगेल : तोंड धांप . तूं फटी मारताय आनी उतरा उतराक रागान भरताय . त्या 

वेळार चार दमड्यो चोरल्ल्याक आनानीयस आनी साफीराक तुवें 

धरणीक आपटून लगाट काडल्लें . 
पेद्रू : ( रागान तळमळोन ) तांणी धा जणांचो दुडू नागयल्लो . 


१२ 


मागीरचे मागीर 


मिगेल : कितें जालें ? चार दमड्यो तगडाच्यो , संसार काबार जातो ना , मोळब 

सकैल येते ना . धरण वैर सरती ना . तुवें कुस्कूट मोग दाकोंवच्या 
बदलाक त्या दुर्बळयांक तुज्या क्रोधाची उंडी केलीय . आतां तुज्या हे 

खोरजीच्या नादान भरोन तरन्या बान्नुचे वळवळे करताय . 
पेद्रू : ना , हांव ताका मेटा मेटाक सांबाळतां . तोच ताच्या चपल बोटांचो 

दुरूपयोग करता . 
मिंगेल : ना पेद्रो , तूं फटी मारताय , कित्याक फाटिंची तुका सवय जाल्या . त्या 

दिसा तुज्या सोम्याक विक्रीत केल्लो घाय सुखच्या आदी तुवें तीन 
पावटीं फटी मारूक नातलोयगी ? नाका , अरगंट धरी नाका . तुजो 
बान्नु तुवें रचल्ल्या सो M णांत सारी जांवच्या'दी ताका मोनं पुणी धाड , 
तो सालवार जांव दी . 

म्हाका तुजेलागीं तर्का मांडूंक फुरसत ना . म्हाका ही कथा मुखार 
सांगोंक आसा . बानुक तुवें दिल्ली चपल बोटांची सकत ताका खंयसर 
व्हर्न पावयता म्हळ्ळे सांगतां . 

बान्नु चवदा वरसांचो आसताना ताणें बुलाचो - जेजूचो कुरोव ' 


बूक चोरलो . 


पेद्रू : ( रागान ) चोरूंक ना . काडल्लो . 
मिगेल : बाशी नाका , 

चोरल्लो . 
पेद्रू 

: फट किया , काडल्लो . 
मिगेल : लेद नाका , चोरल्लो . आनी तितल्याक ताणें भोगल्लें कितें ? ( दिवे 

पालवातात . सर्ग मायाग जाता आनी त्या जाग्यांत उजवाड . फादर 
विगार एके कुशिल्यान बोब मार्न , बेत उबार्न आपोवन 

मुखार 

येता 
आनी आन्येके कुशिल्यान ल्हानपणिचो बान्नु मुखार येना . ) 
विगार : बान्नु तेसांव ? 
बान्नु 

: ( चोराबरी मुखार येता . ) 
विगार : तूं बान्नु तेसांव ? 

( बान्नु तकली हालयता ) 
तुवें बुलाचो - जेजूचो कुरोव ' बूक चोरल्लो ? 
बान्नु : चोरूंक ना , काडल्लो . 
विगार : खंयच्या हातान काडल्लो ? तो काडल्लो हात मुखार कर . 

( बान्नु हात वोड्डायता . मार खाता आनी दुसरो हात वोड्डायता ) 
ना , तोच हात , तोच चोरल्लो हात मुखार दी . 
( मारीत वेताना दिवो माजवाता , सां मिगेल ताच्या उजवाडांत 


मागीरचे मागीर 


१३ 


झळकाताना बारा मार पडल्ले आनी मधे मधे । तोच 

हात , 

तोच 
हात ' म्हळ्ळे हुंकारे आयकातात . मिगेल मार मेजता . ) 
मिंगेल : आट , नोव , धा , इकरा बारा ... एकाच हाताक नाग बेताचे मार ! ही 

आमच्या पेद्रूची मर्जी . मोगाची मोंडां संसारार विस्तारांवच्या खातीर 
ताणे पदवेदार सर्वेस्पोराची कबलात मागोन बान्नुक ह्या संसारी धाडलो . 

अबळे , त्याच वर्सा बान्नुन आपल्या चपल बोटांनी हेलेन टिचेरिचे 
बाज्वेतली पर्स चोरली . ( पाटी पळेता ) ना पेद्रू आयका ना . हांवें सांगल्लें 
तळमट्याक लागले आसतेलें . 

वर्स अखेर जांवच्या आदी बान्नुन बुलागेल्या कुमेरितलो कुवाळो 
सांगोन सांगोन चोरलो . 

( दिवो ताका माजवाता आनी घरा पाटली कुमेर दिसता . बान्नु 
झाडां मधल्यान दिमकुन्यां येता . कुवाळो हातांतले सुयेन कातरताना 
बंदुकेंतलो गुळो उसाळता . बान्नु कुवाळो घेवन चितळाबरी उसाळताना 
आन्येक गुळो ताच्या पायाचे गांटीक घस्टोन उसाळता . मिंगेल परतून 

दिसता . ) 
मिंगेल : पेद्रूचे ससायेन बान्नुची बोटां निपूण जाली . पूण त्या बोटांनी सोसूक नजो 

जाल्ली केटां उबी जाली . बान्नु मोगान तोवलो . संसार मोगाची गाणां 
तोंडान मात्र गायताना बान्नु मोगांत वोमतो उदारो लोळ्ळो , गोंवांच्या 
पिटांत चुकोन पडल्लो जरलो लोळल्ल्याबरी ... संसार मोगाची गाणां 
गायतच आसल्लो ... 

पोटाक कोको 
हुस्को सुखो 
भेश्टो पोको 

अतम्याचो तो रोग गा 

लांब जियों मोग गा 
पाटीर फापो 


सुता कोपो 


झेता थापो 

दस्तुरेचो ढोंग गा 

लांब जियों मोग गा 
मात्यार पाके 


मोनें मुकें 
चितप सुके 

मतिचो तो सोंग गा 

लांब जियों मोग गा . 
( ह्या पदाचे प्रगतींत बान्नु रूकाच्या मळी ध्यान करचें आतां स्पश्ट 
दिसता . त्या मधे एरनीक बाय फुरफुरात भायर थावन भितर येताना 
बान्नुक ते आपल्या ध्यानांत गोचर जायना . ती भितर वचोन व्हडल्यान 
फुरफुरता . ' कोयती मेल्ल्या वागाकी लागा ना . ' कोयती घेवन भाय र 

येता आनी उंबोळच्या फातरार पाजता . ) 
बान्नु : ( दोळो सोडन ) आहा ! मांय कोयती पाजता . म्हजे मांयन कोयती 

पाजची दोनंच कारणांक : एकच कोंबी मारूंक , नातल्यार म्हज्यो नाक्षो 
कातरूंक . कोयती कित्याक पाजताय मांय ? 

( जाप नातल्ली पळेवन ) 

कोंबी मारतायगे ? 
एरनीक : व्हय , तूं दांत पाज . 
बान्नु : व्हय , दात पाज . सरी उलटी जाप . बायलांची सवय . ' वाडतायगी 

म्हण सर्गाक गेल्लो म्हजो बाब विचारतालो , म्हाका सम उगडास आसा . 
व्हय , तोंड धू ' म्हणात जाल्यार त्या दिसा बाब उपाशी . . 

( रुकाच्या काटार बसोन एक बिडी पेटयता . ) 
ना , तूं कोंबी मारीनांय . कोंबी कोणेय मारिजे जाल्यार आपणाचीच 
भारिजे ; नातल्यार लोकाची चोरिजे- लोकाची चोरूंक तुज्या हात 

ऊब ना . आनी तुजी म्हणोन कोंबी ना ! 
एर नीक : कुंकडां ह्या घराक जायनांत . 
बान्नु : घराक न्हय . ह्या घरच्या मनशांक जायनांत . 
एरनीक : तुजो बापय आसताना घर भर कुंकडां आसल्लों . 
बान्नु : आसल्ली , पूण ताका ती जायनातल्लों . 
एरनीक : व्हय , ताचो , भारी उगडास आसा तुका . 
बान्नु : नासताना ? तो सर्गार वचोन तीनंच वरसांनी म्हजो वैलो वोट 

खोरजूंक लागल्लो . 
एरनीक : चरबेन 
बान्नु : ना , मिश्यो येताल्यो . हां हांव खंय पावलों ? बाबाक कुंकडां जाय 

नातल्ली . ताका सूर पियेंवचो उगडास येताना , एकेकल्याकच धर्न 

विकतालो . 
एरनीक : कुंकडां तुका जायनांत , लफंगा . तुज्या जाल्ल्या दिसाक निमाणी कोंबी 

मारल्ली . ताच्या उपरांत दुसरें कुंकाड पोसूक म्हाका भोगेले ना . 

অন্ন : मांय , तूं आतां तुजी अस्कतकाय म्हज्या मात्यार थापूंक पळेताय . 

निजायकी सांगचे तर हांव खंयच्या म्हयन्याचे खंयचे तारकेर जल्माल्लों . 
म्हळ्ळे तुका कळीतच ना . सुमार वर्मा तुज्या हातांक कुंक डां लागाच 
नातल्ली- तुवें दूर बाबाचेर लोटलेय . आता म्हजेर लोटताय . उगडास 
कर , तुवें निमाणी कोंबी म्हज्या मोगान मारूंक नांय . सांत आंतोनिच्या 

रागान मारल्लीय . 
एरनीक : लोव रे . 
ব্রাহ্ ते कोंबयेच्या पोटा पोंदाक तुवें बारा तांतयांचें वोजें बसयल्लेंय , आनी 

उगडास कर पयलें काडल्लें पील सांत आंतोनीक दितां म्हळ्ळेय . 
एरनीक : व्हय , ताची मदत विचारली . कितें जालें ? 
আম্মু : कितें जातेलें ? खाड काडूंक केलशाची , आनी उवो मारूक धाटेमोटे 

शेजारणिची मजत विचारची वाजबी . खाडकेचो कुडको गेल्यारी पोल्याचे 
पोलीस जाता . तकलेचें खोंवळ उकाल्लयारी आंकवार चलयांच्या मोगा 
विशांत चार खबरो पुणी आयकोंक मेळतात . तुवें येदेशा दळदीर 
कामाक येद्या व्हड साताची कुमक विचारल्लयान ताका राग आयलो . 
बारांतली धा ह्या संसाराचे वारें चाकोंक पावली नांत . दोगां जल्मालीं 
एक थोटें आनी दुसरें कुरडे . तांतूं पैलें जल्माल्लें खंयचे म्हण तुका 

सांगोंक कळा ना . 
एरनीक : तुका सांग म्हण पाय धरले तुजे . 
बान्नु • तुज्या त्या पिलाच्या जल्माक हांव जवाबदार न्हय . बरें जालें तांतलें 

कुर . हांगा खडपार थावन वोणींत पडोन लिंबाक गेलें . आनी थों ? 
मोदोर्नी गेलें सुणे लोळताना ताचे पाटी पोंदाक पडोन मेलें . आनी त्या 

रागान तुवें कोंबी मारलीय . म्हज्या मोगान न्हय . 
एरनीक : तूं थोडे पावटी उलयताना पुता , म्हजो गळो भिजोन येता . नोव म्हयने 

तुका व्हावयल्ल्याक , सात वर्मा तुका दूद दिल्लयाक , आनी पंदरा वसी 
तुका नागडोच न्हाणयल्लयाक तुवें थोडे पावटी उलोंवचें आयकाताना 

तुजी अनुपकाऱ्याची जीबच लुंवोन काड्यांगी म्हण दिसता म्हाका . 
बान्नु 

: ( आन्येक काडी पेटोवन ) तूं कोयती कित्याक पाजताय म्हण सांगा 


नांय म्हाका . 


एरनीक : कोयती पाजतां बोटां कातरूंक . 
बान्नु : ( दखो बसोन ) बोटां कातरूंक ? 
एरनीक : व्हय रे दोन बोटो ... 

बान्नु : ( तिका मुखारसूक सोडी नासतां ) मांय , नंज्यो उलयनाका . तुवें 

म्हाका नोव म्हयने व्हावयल्लो उगडास ना . तुवें दूद दिल्लंय म्हाका 
समा चतरायेक येना . पुण तुवें पंदरा वर्मा म्हाका नागडोच न्हाण यल्लो 
उपकार मात्र विसरचो ना . तुजी ती सेवा , फांत्याच्या दोवाबरी म्हजे 
मतींत शिंवतीं फुलयता . आनी तूं मांय म्हजेलागी नंज्यो उलयताय . 

तुका कोणे सांगल्लें ? 
एरनीक : कितें ? 
बान्नु : हांवें विचारले , तुका कोणे सांगल्लें ? 
एरनीक : कितें सांगल्लें म्हणतायरे ? 
बान्नु : अळे , तूं म्हजी आवय जावन म्हजे आंग जळयनाका . तुका कोणे सांगल्लें 

सांग . तकली हालय नाका . बजिलान सांगल्लें ? बुलान सांगल्लें ? तूं 
उलयनांय- तूं , बाजील आनी बुला ह्या तीन रूकांचेर मिरवोलिची वाल 
खेडाल्ल्या बरी हांव खेडला . 

तरी तुमच्या तेगांयच्या दिरिंटनी हांव एक किरकोळ चोर ! हे 
तुकां कोणे सांगलां म्हण मात्र म्हाका सांग . बुलान जरतर तुका हांव 
चोर म्हण सांगलां जाल्यार ही सगळी जिणी म्हजे मुस्कार ताका 
दाकयनासतां देसांतर वेतां . ह्यो पोटू कथा तुका बाजिलान सांगल्यो 
जाल्यार , वो थंय चिचेच्या रूकाक आयली रात उजवाडचे आदी 
गळपास घेतां . आनी कोणेय तुका सांगानासतां तुवेंच तुज्या मतींत हे 
चितून घेतलां जाल्यार , हेवशीन दी कोयती ... 

( कोयती वोडन घेता आनी आपलो हात मेटांचेर उदारो 
दवरून ) तुवें तुज्या नंजी उतरांनी म्हजी बोटां कातरची नाकात , 
हावंच तुज्या दोळयांमुखार म्हजीं बोटां कातरून सोडतां ! 

( तो कोयती उकोलताना बाजील भितर येवन ताचेलागची 
कोयती वोडून ताका रुकाच्या पेडार बसयताना एरनीक बायेन एक 

किक्रांट मार्न जाता . ) 
एरनीक : हेवशीन दी कोयती . कितें चराब चेड्याची ? ( कोयती घेवन ती 

कुशीन सरतांना . ) 
बाजील : कितें जालें ? 
बानु 

तुवें लावन दिलेय न्हय , आतां म्हजेलागी कितें बोगळताय ? 
एरनीक : काहले लावन दिलां म्हणतारे तो ? बाजिला , हांव एक दोन बोटां ... 
बान्नु : उलयनाका , म्हज्या बोटांक नांवाडनाका . थोड्यांक बोटां आसतात 

दोये येदी , वोरनांत बुडोवन लेंवोंक . थोड्याक बोटां आसतात काडये 

तेदी पोटावयले चामकोळ चिमटूक . थोड्यांक देवान बोटां दिल्ल्यांत 
सोंट्या येदी उबगोण येताना तोंडांत घाल्न चिवोंक . म्हाका देवान 
बोटां दिल्यांत येव्हाळयाबरी कुमेरितली कळानासताना गुळां मेजूक , 
चल यांच्या दोळयांतलें काजळ काडूंक , उचांबळ वान्याक उबोन वेचें 
पालोंव खांद्यार दवळंक , आनी निसरोंक जाल्ल्या पातकी चेडवांक 
तळयाचे गुंडयेंत लोटून सोंडूंक . पूण तुजे तकलेत तुवें आटोंवचेवरी 
आनी ह्या मारेकार मनशान सांगच्याबरी हांवें बुलाच्यो मुदयो 

चोरूंक नांत . 
बाजील : चोरूंक नांय आसतेलें . पूण काडल्याय . आनी तु काडल्यात म्हळचार 

तुवें चोरल्याय . 
बान्नु 
बाजील : फुटलोय . गाद्यांतल्या उब्रांत कोंगे मुरमुरताना तोच आवाज जाता : 

बान्नुन बुलाच्यो मुदयो चोरल्यात . 
बान्नु : हांवें काडूंक नात . 
बाजील : चिचेचो रूक वान्यांत धलताना सर्गाक बोब मारता : 

बान्नुन बुलाच्यो मुदयो चोरल्यात . 
बान्नु : हांवें चोरूंक नांत , चोरूंक नांत , चोरूंक नात . 
एरनीक : ( उमाळोन ) कमली गजाल बाजिला ? 
बाजील : काल पिकनीक आसल्लें , इगर्जेचे . हांव तिशिल्ल्या सुत्तुरांत ना . 


: ना . 


बान्नु गेल्लो . 


एरनीक : ताणे सांगोंक ना म्हाका . 
बाजील : सांगचो ना , ताचो खिणकुळो बुलाय गेल्लें . 
एरनोक : कितें जालें ? 
बाजील : बुला न्हांवक गेल्लें . 
एरनीक : घरा न्हाणी नातल्ली ये ? 
बाजील : घरा न्हाणयेत न्हाताना चोवग जण पळेनांत . 
एरनीक : ये जेजू , चोवग जणां मुखार न्हाले ? 
बाजील : व्हय , न्हालें- न्हाणयेत न्हय दाँत . आदी पिकनिकाक गेल्यार चले 

दाँत कूड उगती घालून न्हाताले . आनी वेळे र बसोन चेडवां तांचें 
वस्तूर पोटलून धर्न पळताना दोळयांतल्यान म्होंव गळतालें . आतां 
चलयो उदकांत न्हातात आनी तांची बेगां पोटलून धर्न चले रेंवेर 
बसतात . तशें बुला दाँत न्हातालें . आंगलें आंगाक लागल्ले वागो . 
ळ्याच्या पोटाक कात लागल्या बरी . 

बान्नु : दाड्ड दोळ्यांचो . खाजराची बोय धयांत बुडोवन काडतच बोये 

भोंबतणी धयांची साय लागल्ल्या बरी दिसतालें . 
बाजील : घोसाळें ! 
बान्नु 

: व्हय घोसाळे ! 
बाजील : घोसाळे आतां , शिरो काडल्या उपरांत दिसता तशें दिसतालें . 
बान्नु : हांव आसल्लों थंय . तूं काण्यो सांगा नाका . 
बाजील : तूं तितल्याकच गेल्लोय थंय . शिरो काडल्लें घोसाळे पळेवक . 
बान्नु ( रडोनसो ) हांव ताचो मोग करतां . 
बाजील : पाट बागवानातल्ले पुराय तशेच . मोग करतात . 
एर नोक : ( कांटाळोन ) कित्याक पुता लज होगडायताय ? वोटावयल्यो मिश्यो 

आस्वेलाचे लोंवेबरी दाट जाल्यात , आनिकी कित्याक भुरगेपण सुटाना 

तुजें ? मागीर कितें जालें , बाजिला ? 
बाजील : बुलाचें बेग घेवन नोयेल बसल्लो . ताची बिस्कुते तेदी एक डायरी त्या 

बेगांत आसल्ली . पांच वारी पैस बसोन बान्नु ते डायरेचे जोक काडतालो 

म्हण म्हाका मेळल्ले सगळे सांगताले . 
बान्नु 

: भिडी सोला . तो ब दिवान घडये घडये बेग उगतें कर्न डायरी पळेतालो . 
बाजील : आनी बान्नुचे एक्सरे दोळे ते डायरे वयल्या प्लास्टिकाच्या फोराक 

प्लास्टीक सर्जरी करताले . 

: उसाळरे , ते डायरेच्या पयल्या पानार बरयल्ली कविता हांवें रचल्ली . 
बाजील : कविता रचची आडमुठ्ठाळांची कामां . तांतू पोट भरचे लक्षण ना . 
बान्नु 

: बाजिला , तूं मनीस न्हय पाशाण ; पोट बिदी भोंवचे सुणेय भरता , पुण 
कवितेची गोडसाण चाकोंक पावाना . हांव मोगान तोवतां , देकून सुर्यो 
तांबसो जाताना देडा पांयान रावतां . मोळबाचो पालोव दर्याच्या 
हाक धांपताना हाब लजेन बावतां , म्हजीच बोटां भुरग्यावरी चिवतां 
आनी कोगळी सांगाता गायतां : 


बान्नु 


तुज्या गालां वैली 


भिडां फोडूंक उड्डालों 
तुज्या गालांची तामसाण कशी 
बोटांक म्हज्या लागली ना . 


तुज्या गालांवैली 


भिंडा फोडूंक ... 
बाजील : तोंड धांपरे . आज पिकनिकाक गैल्ल्याकडें बुला दाँत न्हाताना तू 

भिडां फोडिनातल्लोय . नोयेलालागी आसल्ल्या बेगांत निदल्ले ते 

: कितें 


: ना . 


डायरेच्या प्लास्टीक फोरा भितर आसल्ल्यो बुलाच्यो मुदयो 

पतालोय ! 
एरनोक : ( भोव दुखान उमाळोन आनी दोन तीन पावटी तकलेक हात मारून ) 

ए देवा , हे काजन्याचें फळ कित्याक म्हजे कुशीत दिलेय सायबा ? 

मागीर कितें जालें बाजिला ? मुदयो ह्या दळ दियान काडल्योगी ? 
बाजील : तें त्या दळदियाकच कळीत . मुदयो मात्र सयाक ते डायरेभितर नांत . 
बान्नु : हांवें काडूंक नांत . 
एरनीक : तोंड धांपरे दळदिया . देकून हांव हांगासर दोन खान्याची बोटां आसात , 

सुखोन कोट्टाय जाल्यांत , कोयती लागना म्हण हांव कोयती पाजतां 
आनी हो हाच्या बोटांक नंज्यो वोकतां खंय . बान्नु . 

( बान्नु तोंडाक पळेना ) 
बानो , ( तो आनिकी तोंडाक पळेना . ) कोणालागी उलयतां हांव ? 

बानो . 
बान्नु 
एर नोक : तुवें मुदयो काडल्यात वे ? 
बान्नु 
एरन क : बानु , तूं सत्त सांगताय मुरे ? 
बाजील : सत सांगचें गत आधार नातल्ल्यांनी . सत सांगोंवचें चार कास 

आसल्ल्यांनी . आमी दोनय वर्गांत नांव . बानुन बुलाच्यो मुदयो चोर 

ल्ल्यांत दुबाव ना . 
एरनीक : बान्नु , म्हज्या तोंडाक पळे रे . तुवें बुलाच्यो मुदयो काडल्यात गी ना 
बाजील : काडल्यात या चोरल्यात , फ ' रल्यात या मारल्यात . हाच्या उतरांक 

बारा रंग , पूण वाटे वैलो फातर आनी गाद्याच्यो मेरो , रुकाचो पालो 
आनी गडी वैलो दोरो , लोकाच्यो जिबो आनी वोतांतलो चिरो एकच 

रजार करतात- बानुन बुलाच्यो मुदयो चोरल्यात . 
बान्नु : मुदयो डायरेच्या फोरांत आसल्ल्यो . 
बाजील : कितें जालें ? 
बान्नु : डायरी बुलाच्या बेगांत आसल्ली . 
बाजील : व्हय कितें जालें ? 
बान्नु 

: बेग नोयेलाच्या वेंगेंत आसल्लें . 
बाजील : आनी वेंगेंत आसल्लें . 
बाजील : आनी ते वेंगेंत जरी तरी एक काळया सिल्काची मुंज आसल्ली आनी 

ते मुंजीक जरी तरी एक रूपयाचो दांत आसल्लो , तरी तूं चोरतोय तें 

चोरतोय . कित्याक तुजी बोटां कितली चुरूक तितली तुजे तकलेक 

खोरोज . नातल्यार हेलेन टिचरिची गत पळे . 
एरनीक : तिका कितें जालें ? 
बातील : ती बरी आसा . तिका कांय जांवक ना . पूण ती विधव जाल्यारी 

आंकवार मायेन न्हेसच्यो तसल्यो इस्कळ बाजवो न्हेसाना म्हळ्ळे तूं 
जाणांय . तिचे अनिल्ले आनी बिगदाल्ले बाजवे भितर कोणी एक पातळ 
तगडा कुडको पाशार करीत जाल्यार ताका सुटल्ल्या घामान एका 
बाळश्याक न्हाणंव येता . आनी गजाल आयक मोदोर्नी . तसली एक 
बाजू न्हेसोन हेलेन टिचर बान्नुच्या कुशिल्यान पाशार जाताली . तिची 
पर्स तिचे बाजवे भितर आसल्ली आनी ती चोर्न तुज्या बानुन संसाराचे 

दाखले मोडल्यात ! 
एरनीक : ही केदाळाची गजाल पुता ? 
बाजील : तुका सगळयो गजाली कळीत आसा नांत . 
बान्नु : हांवें ती चोरूंक ना . तिचेलागी शर्त मान काडल्ली . 
बाजील : तुवें बुलाचो ल्हान आसताना ' जेजूचो कुरोव ' बूक चोरल्लो ... 
बान्नु : चोरूंक ना . काडल्लो . हेलेन टिचरिची पर्स दुसऱ्याच दिसा तिका पाटी 

दिल्या . बुलाचो बूक पादयाबान पाटी काणघेला . 
बाजोल : पूण पादयाबान तो बूक चोरला म्हणंच तुज्या चोरल्ल्या हाताक बारा 

मार मारल्ले . तुवें बुलागेल्या कुमेरितलो कुवाळो चोरल्लो . 
एरनीक : कितें म्हणताय बाजिला ? 
बातील : हांव काय म्हणाना . गांवार गडगडो पडल्यारी उंदरान सांभाड्डो लोटून 

घालो म्हण तूं वोगी बसताय . पूण तुजो पूत कुमेरितलो कुवाळो चोरता . 
बुलाचो बापय कोले येतात म्हण बंदूक घेवन पारोत करता . हो 

खोलयेचो सैत आवाज नासतां कुवाळो कातरून पाशार ! 
बान्नु 

: हांवें चोरलाये तो , ताकाच दुसऱ्या दिसा पाटी दिला . 
बाजील : आतां तुज्या खिणकुळयाकच पाटी दिवक म्हण तुवेंच मुदयो चोरूंक 

नांय म्हण कशें सांगयेता ? 
बान्नु : खंयच्यो मुदयो 
बाजील : ते डायरीच्या फोरांत आसल्ल्यो बुलाच्यो कोरगोरल्यच्या बोळ्या तेद्यो 


मुदयो ! 


बान्नु : शी , तुका चलयांच्या सुंर्गाराची सोबाय सोसाना . बोळया तेद्यो मुदयो ! 
बाजील : व्हय , म्हाका बोळ यांची सोबाय सोसाना . कित्याक हांव दिसाची चोवीस 

वोरांय रुकाच्या काट्यार बसोन बिड्यो फुकी ना . मोदोर्नी , त्यो मुदयो 

बान्नु शिवाय दुसयान काडूं क साध्य ना . . 
बान्नु : कित्याक साध्य ना ? मुदयो घाल्ली डायरी बेगांत घालन , बेग सगळे 

गांवच्या चेड्यांलागी दिताना तांणी कित्याक चोरी नाये ? 
बाजील : कित्याक म्हळ्यार तांणी चोरल्यारी कोणाक कळा ना . तूं चोरताना 

मोळबाक जिबो फुटतात . तुजें नांव गांवार इतलें गाजता , खंचियो 
बायल गळ्यांतली सरपळी पेंकडाक बांधून सैत तुज्या लागशिल्यान 
पाशार जायना . अरे , तुज्या चोवीस वर्साचे पिरायच्या हाडांचेर पन्नास 
किलो मास वाडला . तरी कट्ट्या भितरलो एंडेचे बिये तेदो बोंडू मात्र 
चोवीस वर्षां थावन वाडाच ना . 

संसार सगळो चोरता , मोदोर्नी . करंड्यांतली आंगोवण चोरतात , 
कुडितली सोबाय चोरतात , मतितले समाधान चोरतात , बॅकांतलें 
भांगार चोरतात , पेल्याची मरयाद चोरतात , तोंडाची उंडी परयांत 
चोरतात . पूण ताका कोणी चोरलें म्हण नांत . 

पुण बान्नुची गजाल तशी न्हय . बुलाच्या भावान , इनासान 
नोयेलाच्या कानसुलाचो धुंवर काड्न जाला . नोयेलान बुलाचा गळ्यांक 

हात लावन नांच म्हण लेद घाला खंय . 
बान्नु : गळ्या परयांत हात लांवक गेलो , मरयाद नातल्लो . 
एरनीक : पूण सगळ्यांनी मेळोन बान्नुचेर दूर कित्याक घाल चें , बाजिला ? आमी 

किते लोकाची मांडो मारला ? 
बाजील : ते म्हजेलागी विचार नाका , इनासालागीं विचार . हाचे पायच मोड्न 

हातांत दितां म्हणतालो खंय . 
एरनीक : तुका कितल्या पावटी सांगले पुता , ह्या चेड्याक खंय पुणी आपोवन 

व्हर आनी एके वाटेक लाय . तो खंयच्या तरी देसांत माती पुणी 
मुड्डून खांवदी . हांव म्हाका तान लागताना म्हजींच दुखां पियेवन 
जियेतां म्हणी . आतां चार चोवगांक हे तोंड दाकयताना अत्मो विकारता , 
जीव काणशिरता . आसल्लो ल्हान एक कुडको जागो , हाच्याच पोर्दीनोन 
दिल्लो . हाचो पोदोन ताच्या कुंपाद्रीक म्हळ्यार हाच्या बापायक घेवन 
सर्गार गेलो , आनी पोदोनिच्या पुतान जागो भितर घालताना हो 
चलयांच्या घागांत रिगोन बसलो . मोग करता खंय हो पाडारी . 

बाजिला , तूं ताका खंय पुणी म्हज्या दोळयांभायर व्हरतायगी ना ? 
बाजील : हेच घडये राती साडेधा वोरार बोंबयक बस आसा . म्हाकाय मोर्दीनो , 

मतीक कसलेच समाधान ना . फांत्या थावन आमोरे परयांत घोळ्ळो 
जाल्यारी म्हज्या भावाक समाधान ना . म्हजे लागी टिकेटिंचे पैशे 

आसल्ले जाल्यार आतांच , हे घडये भायर सरतों . 
एरनीक : ( चिंतून ) वचोंदी , पिराय वेतच भांगार न्हय , घोव वेतच शिंगार न्हय . 

आवयन दिल्ली दोन कांकणां उरल्यांत . भोटालागों आडब दवरून 
आत्तांच्या आत्तां तुका रुपय दिता . 

( भितर वचोंक धुंवता ) 
बान्नु : मांय , आमसरनाका . 
एरनीक : थूत फडपशा , तुज्या मडस्तांनांनी म्हज्या पायांच्यो काती झरल्योरे , 

मतीचेर दाट दाट कोंवचां मांडली . तुजी गत आटय . आनी तूं ज्या 
चेडवाच्या पाटल्यान गोत मारताय ताची दवलत नियाळ . तुजी आवय 
हांगा मुरमुरच्या लांकडा मुखार हर्दे फुटोवन पेज शिजयताना ताची 
आवय गोबर गेसाचे रांदणीर फिरिजांतलें मास तोळता . तुजी चड्डी 
पिंदल्यार शिवोंक घरांत सूत ना . आनी तांच्या घरांत पिदानातल्ल्या 
चड्ड्यांची भाणशिरी करतात . तुजो बापय आनी ताचो बापय दोगय 
कुंपाद्र आनी दोगय सर्गाक गेल्यात . पूण ताच्या बापायच्या फोंडाचेर 
धोवो धोवो आरबी खुरीस सर्गाक जांबायो काडताना तुज्या बापायचो 
फोंड उस्तून पोयरचे मोर्नेलबायेक पुर्न जालां . तें पाशार जाताना 
घाणेयाकय आरबास्थानाचे चेर परमळता . आनी तूं पाशार जाताना 
सिरिगंधय घाणता . 

वैल्यान तो दिवडायदें नाक भायर काडन चेडवांक हुंगता . तुमी 

दोगय वेतातमू बाजिला ? 
बाजील : आमी दोगय एका इरबोळाचे दोन दोळे . केदाळाय सांगाता पळे . 
एरनीक : आतांच वेतातमू ? 
बाजील : आतां लुंवल्लो तुपें भरता . मागीर लुंवल्लो गाद्यांत निदता . 
एरनीक : तुज्या घरा सांगांक नाय मू ? 
बाज.ल : आमची मत दिल्ल्याकडे , आमचे घर गेल्ल्याकडे , मोदोर्नी . 

( एरनीक भितर वेता ) 
बान्नु : खंय वेचेरे ? 
बाजील : पांय व्हरतात थंय . 
बान्नु 

: आमसरनाकारे . आमसर केल्यार पांय चुकता . 
बाजील : कोणाचो पांय मेणाचो आसता या कोणाचो पांय दिकाचो आसता . 

तसले पांय चुकतातरे पापया . हे पाय देड मोण हाडांचे अडेज मोण 

मासाचे- तांकां तांचो ठिकाणो कळता . 
बान्नु : पूण बाजिला , म्हनें बुला . 

बाजील : ताका विसर म्हज्या साळयेगच्या पिला . 
बान्नु : हांव ताचो मोग करतां . 
बाजील : लाळ गळय , हांव तस्त धरता . 
ৰাম্ব : बाजिला , ए बाजिला , म्हाका आयची रात एक दी रे . म्हज्या हार 
बसल्ल्या सुळा 

! 
बाजील : आयचे रातींत कितें जातारे ? 
बान्नु : हांव तें निदच्या कुडाच्या जनेलालागी येतां . 
बाजील : पुरोरे डबराच्या मुद्या , ताची आवय पोट खोपिताना तांचे सुणे तीन 

पावटी घुर्केता . आनी हे भाणशिरें रासचे तांच्या जनेलालागी येता ! 

थत ! 
बान्नु : बाजिला , तें सुणे म्हाका वोळकाता . तुजे मतींत काळोक खेळना , आनी 

बुला म्हज्या मोगान जळता . हांव एकच एक शिळोणी मारतां आनी तें 
उडकाणां मार्न म्हज्या मुखार येताना हांव ताच्या दोळयांकच पळेतां 
बेबद्यान उकोडलेलें तांतीं पळेल्ल्याबरी . ताच्या गालांचेर एक चिरपूट , 
ताच्या कानांत एक उतार . -आनी मागीरचे मागीर . 

( बाजील व्हडल्यान हासताना एरनीकबाय कांकणां हातांत 
घेवन भायर येता . ) 
बान्नु 

: म्हजे मांय . 
एरनीक : कितें 

पुता 

? 
बान्नु : तुज्या तोंडार आज शेणाच्या फोंडकुलांत पडल्लें जरल्याचे पील चरलां . 

मांय , तुजे पाय धरतां , हांव बोंबय वचा ना . 
एग्नीक : आनी कितें , गांवांत बसोन कुले खोपिताय ? 
बान्नु : फाल्यां थावन आगनेलाच्या बोटीर मासळी पागूक येतां . 
एरनीक : मासळी पागतेल्याचे सोंड पळे . गेलेत्या गिमांत नळ यांच्या कारखान्याक 

गेल्ल्याकडे तुका वाकूळ आयल्लें , अडेज म्हयने तेल हावें रगडला . असोच 

रुका पोंदा उदारो निदोन पोटाक कितें खातायरे ? 
बान्नु 

: हांव चिचोंदरेचे खातां आनी तूं जळारिचे . आयताराचे गरी घालतां 
रोस घालून तिगूर रांद . सोमाराचे कोंगे धरतां- मुटली घाल्न रूचीन 
खा बुधवाराचे फार सोडतां- कोवडे आनी धोंकां रांद . ब्रेस्ताराचे 

पागूक येतां- सुकाराचे खुबे हाडतां ... वाळचे भाजी . 
एरनीक : ( रागान ) सनवाराचे वाटून तुज्या मात्याक लेप घालतां . 
बान्नु 

: व्हय . थंडायेक बरी . त्या दिसा म्हजो आनी बुलाचो जाल्लो दोस . 
आमी दोगांय सनवाराची . त्या दिसा कोणायच्यो तरी चार बिडयो 

मागोन हाडतां आनी हांगा मेटार बसोन कविता विणतां : 

तुज्या गालां वयली 

भिंडां फोडूंक उड्डालों 
एरनीक : ( उबी रावल्ल्या कडेंच गळगळ्यां रडोन ) बाजिला , हांव ह्या 

चेडयाक कितें करूं ? 
बान्नु : मांय , तुज्या गळयाचो आण म्हजे आवय हांव बोंबय वचा ना . तूं म्हजें 

हाड , बुला म्हजें मास आनी म्हज्या रगतांत व्हाळता तुमच्या मोगाचो 

लास . मांय , हाडा थावन मास वेगळे करी नाका , मांय . 
बाजील : मोदोर्नी , तुवें केलोय लाड , आनी हो चेडो जालो पाड . धा वर्मा आदी 

तो नाचनो आसल्लो आज आंबील जाला . आनी धा वर्मा म्हजे लागी 
उरों- ताचें चेडवांचे पिशें हांव झडयतां , तेंकडेन बिंबली झडयल्ल्याबरी . 
उकोल्लेलें मेट पाटी काडी नाका . तुजी एक जोड कांकणां पाटी हाडची 
हाडन पेंकटाक एक पाटो न्हेसोवन , हस्तीर बसोवन , पेंटेंत एक भोंवाडो 
हाडयतलों . वच , तुजें काम कर , तूं भोटा सरशीं वचोन पाटी येवच्या 
भितर हाव मुस्तायकेची पोटली घेवन हांगा पावतां . 

( चलता ) 
बान्नु : माय , हीं कांकणां व्हडलीमांयची निमाणी लीक . आमसरान विबाड 


नाका . 


एरनीक : पुता , आज तुजें हांव आयकाना . 
बान्नु : तुजी खुशी जर तशी , जिबांक कित्याक धोशी . मांय , म्हाका आयची 

रात दी . हांव ताचेलागी येतां . तें गत दवलत लेकिना हांव ताचो मोग 
करतां , आनी तें म्हजो . हांव ताचेलागी येतां , ताच्या दोळ्यांकच पळेतां 
मादिनी नोटांचे अट्टेक पळेल्ल्याबरी . आनी म्हणतां : बुला , ह्या लोकान 
म्हजेर आनी तुजेर घात केला . हांव चोर न्हय म्हज्या कोटरूजाच्या 
पिला . तूं फकत व्हय म्हण , आमी दोन भातेगाच्यो आश्यो घेवयां , 
झाडाच्यो दोन बोड्यो मोड्यां आनी वडा रुकाचेर गूड बांधयां ... 

मागीरचे मागीर . 
एरनीक : हांव आत्तां येतां . 
बान्नु : ( तिची वाट आडावन ) मांय , हे भांगार आमचे निमाणे . 
एरनीक : तें कामाक येनातलें सुणे- तें आडव दवरून तुमकां बोंबय धाडतां . 

मागीरचे मागीर . 
बान्नु : तें लक्षण आमच्या म्हालगड्यांचें . 
एरनोक : ( कांकणां वोटयेंत चेपतां चेपतां ) त्या म्हालगड्यांचे अत्मे पुणी तुर्ज 

येता ) 


मतीक उजवाड दिवदीत . 

ती चलताना दोनय कांकणां तो मारता . पेडालागी हाडन फातरा 

पोंदाक लिपयता आनी उचांबळ उमाळ्यांनी ) 
बान्नु : तुज्या गालांवयली 

भिडां फोडूंक उड्डालों 
तांची तामसाण कशी 
बोटांक म्हज्या लागली ना ! 

( तो रुकाक वोणकोन बसता . ताचे दोळे धांपतात . ताच्या त्या 
स्वपनावस्थेत निळसो उजवाड फांकता आनी तांतूं बुला 

ये , ये , ये . 
बुला : येना जाल्यार चल्यांनीं चलयांक वोड्न हाडिजे . आपयल्ल्या तक्षण आयलें 

जाल्यार चलयांचे मर्यादीक मार . 
बान्नु : मर्याद मरोंदिगो , तूं स्विमींग सुटाचेर न्हाताना हांवें पळेलें . 
बुला : तुवें प © जायच म्हग हांव न्हाली . 
बान्नु : पाय निसरोन म्होंवांत पडल्ल्या आंजाबरी दिसतालेय . तुजे मोवाळ 

कुडितल्यान दैवीक प्रकास फांकतालो . तूं मधे मधे उदकांत उडकाणां 
घालताना दर्याक उजो पेटतालो . तुज्या केसांच्यो राशी उदकांत 
भिजताना मोगाच्यो झरी पाटी उदकांत पडताल्यो . आंजबोडवे 
पुलगत्रीक आगमेंत वोतल्ल्याबरी भोगतालें . तुज्या दोळ्यांचे दुर्बीण 
म्हज्या गळ्यांत रिगतालें , केंळब्याच्या 

केंळब्याच्या तोटांत भुकेल्ली गाय 
रिगल्ल्याबरी जाताले 
बुला 

: कितें कितें उलयताय ? 
बान्नु : उलयना , म्हाका भोगता . तुज्या दोळ्यांतली गाय म्हज्या केंळब्यांच्या 

तोटांत रिगली आनी म्हजे केळवे निसंतान , गडायां समेत . 
बुला 

: तूं म्हजो मोग करताय , बान्नु ? 
बान्नु : तुजें आराधन करतां . आनी तूं ? 
बुला 

: तुज्या मोगांत लोळतां . 
बान्नु 

: अय्यो ! तुजी ग्रेस्तकाय म्हज्या मात्यार चडोन म्हजी दुर्गती तुज्या 

पायांथळा जाल्यारी . 
बुला : मोगा मुखार , दुडू काय न्हय बान्नु , हस्तिचे पाटीर उंदीर बसल्ल्याबरी . 
बान्नु : पूण त्याच कारणाक लागोन थोडी मोसरी आमकां पैस करूंक पळेतात . 
बुला : पाप , म्हजें पारव्याचे पील . तुका हांव आमच्या रेफ्रिजरेटरांत लिपोवन 

दवरतां ! 

बान्नु : चिक्कै लागी ये . तूं न्हाताना हांव कितें करतालों म्हण विचारूंक नाय . 
बुला 
बान्नु : विचार . 
बुला : हांव न्हाताना तूं कितें करतालोय ? 
बान्नु : तूं म्होंवांत पडल्ल्या आंजाबरी दिसतालेय . 

एका दोळ्यान 

तुका 

लेंवतालो . 
अय्यो , चेडू लजलें . चेडवाच्या गालार भिडां चरली . दुसन्या दोळयान 

नोयल तुजी डायरी मुड्डिताना ताका पळेतालों . 
बुला : म्हजो इतल्यो सोबीत मुदयो . खंडीत जावन नोयेलान चोरल्यो . वैल्यान 

म्हज्या गळयाक हात लावन नांच म्हणता . 
बान्नु : तुज्या गळयाक हात लांवक त्या चोराक सोडीनाये आसल्ले , तेंकडेच्या 

पोंतान तुजें आंगले आपडूंक फाव । न्हय तो . 

बुला चिक्कै लागी ये . तुका काणी सांगतां . ये , म्हज्या दोळ्यांक 
हात धर . ही काणी सांगताना तुजें तोंड पळेवक म्हाका लज दिसता . 

( तें पाटल्यान येवन ताच्या दोळयांचेर हात दवरता . ' आह ! 
म्हज्या 

दोळयांक आयसक्रिमाचो लेप घाल्ल्याबरी जाता . नोयेल त्यो 
मुदयो मुड्डून आपल्या बोल्सांत चेपताना हांवें पळेले . हांव ताका 
वोणकोन बसलों . लोव ताच्या बोल्सांत हात रिगोवन . 

( ती मतिची माया नपंयच जाता . बुलाच्या हातां बदलाक 
ताच्या तोंडार दांडग्याचे हात आसात . इनास हातांत टोर्च घेवन , 

तांबड्या खोमसार रुद्र दिसता , दांडगे बानुक रुकाक बांदतात . ) 
इनास : तुजी आवय नांयेरे घरा भितर ! आसल्यार म्हजें सुणे तिका कांपता ! 

तुजें चंद्रा भुस्कार घेवन गांवाक बनायलेय , म्हण म्हाका आनी म्हज्या 

घराक बनांवक चिंती नाका , म्हाका विचारल्ल्या सवालाक जापी जाय . 
बान्नु : तुका जापी दिवक तुवें म्हाका शीत घालून पोसूक नांय . 
इनास : फेलिसा , त्या चोराच्या मुस्काराक एक चडयरे , चडयरे . 

( फेलीस बान्नुक एक वाजयता ) 

म्हाका पोरवां कोंफिच्या फेस्ताक पुरशांवार खुरीस धरूंक आसा . 
भागेवंत खुरीस धरच्या हातान कोणायकी मारी ना म्हण आंगोवण 
केल्या हांवें . खाडकी हे कुशीन आसल्ली ते कुशीन वचानाये म्हण 
भोगता जाल्यार विचारल्ल्या सवालांक जापी दी . ब्लांच न्हाताना तूं 
कितें करतोलोय ? 


बान्नु 


: ताकाच पळेतालों . 

( इनास ताका पांयान एक खोटायताना उरल्ले ताकाच पळेतात 
कितें पळतातरे ? हांव पुरशांवार येताना पायांनी खुरीस धरी ना . ह्या 
तरनाट्या 

चेडे - चेडवांची पिकनिकां रावयतां म्हळया उपरांतच हांवें 
विगाराच्या घराक बारा हजार रूपय खर्चुन इटे घाले . तो जरतर 
रावयना ते इटे उकलावन हांव आमच्या गोरवांच्या गोट्यााक घालतलों . 
समा उगडास दवर भिकाया . पोट भरचें मन आसल्यार घरांत पडोन 
मर . पूण चेडवां न्द्राताना मुखार बसोन पळेनाका . कास्काराचे वाटलेन 
तबेलेंतच पडाजे , पर्धान्याच्या मेजार चडानाये . तुवें ब्लांचाच्यो मुदयो 

काडल्यात गी ना ? 
बान्नु : हांवें काडूंक नांत . 
इनास : तुका चोरची सवय जाल्या . तुवें हेलेन टिचरिची पर्स चोरल्ली . 
बान्नु : चोरूंक ना . काडल्ली , तीय तिच्या बाज्वेतली . शर्त मारून काडल्ली . 

ती तिकाच पाटी दिल्या . 
इनास : तु आमचो कुवाळो चोरल्लो . 
बान्नु : चोरूंक ना काडल्लो . पोदोर्न बंदूक धर्न बसल्ल्याकडेंच . सकाळी तुमगेर 


हाइन पाटी दिला 


इनास : तुका हांव पोलिसांलागी दिना म्हज्याच पोदानिचो पूत तूं . त्यो मुदयो 

चोरल्याय जाल्यार पाटी दोनाका . दवर . आमी तसली फितिस्पणां 
भिका - यांक दान दिल्यांत . कोणाक कळानासतां काडल्यो म्हण व्हडपण 
दाकोंवक आमच्या घरा येनाका . म्हजे घरचे धरणीर तूं बागवोन पळेशे 
जाल्यार तुजें सोंड दिसता ! तुजो पांय ते धरणोर पडोंक फात्रोना . 
येताय जाल्यार ये , आमच्या येरोपी दुकराच्या नाकाक स्टिलाची एक 
मुदी आसा . ताका कळानासतां काडशी जाल्यार तुका बिडयो वोडूंक 
पांच रुपय दितां . 

( पेंकटाची एक भांगाराचे मुटिची सुरी काडता ) हांव तुवें चोरल्ल्यो 
मुदयो व्हरोंक येवना . पूण कांबळीक मेण लागल्ल्याबरी म्हजे भयणींच्या 
पाटीक लागलाय म्हण आयकातां . म्हजे भयणीक सयरीक जाल्या 
मर्यादिचे घराणे , कुवैटचो जोडकार . बोंबंयत फ्लॅट आसा . त्या म्हज्या 
मुकल्या मिवण्यान कितें तरी मोव आसल्लें कातरूंक ही सुरी म्हाका 
इनाम दिल्या . हांवें येदोळ तिणे काय कातरलेले ना . तुजे तसलें मोव 
माणे हांवें येदोळ पळेल्लेंय ना . म्हजे भयणिची खबर सोडून , तुज्या 
उबरांत तूं लोळाना जाशी जाल्यार पयली ती तुज्या पोटांत रिगयतलों . 

( तो , ती सुरी ताच्या पोटालागी व्हर्न , मागीर परतून आपल्या 
पेंकटालागी व्हरता . काळोक . बान्नुन ती मार्न सोडली . ) 
आतां तुजी आवय , या हेर कोणी येवन तुका सोडयतीत जात्यार चोवीस 
वोरां भितर कूल्यांक पांव मार्न तुवे निकळाजे , ह्या सुत्तुरांत रावानाये . 
रावल्यार कळात खबर ... चलारे . 

( चलतात . परतून निळसो उमाळो आनी तांतल्यान बुला येता ) 
बान्नु : ये , ये , येड . 
बुला : आय्यो , जेजू , हे कितें केला ? 
बान्नु : जेजून न्हय , तुज्या भावान केला . 
बुला : आययो , म्हाका सोडवक जायना . 
बान्नु : व्हड ना , बुला . तुजे हात देवान रचल्यात , म्हज्या काळजांतले गोंडे 

विणूक . म्हजे हात देवान रचल्यात तुज्या गालांवैली भिंडा फोडूंक . तूं 

म्हज्या सवालाक जाप दी , तूं म्हजो मोग करतायगी ना ? 
बला : म्हज्या जिवा वोरतो . 
बान्नु : पूण तुका सयरीक जाल्या म्हण आयकाता . 
बुला : शी , मयरीक सोधून काजार जांवचो काळ , म्हजी आजी तेरा वर्मांची 

आसताना काबार जाला . 
बान्नु : पूण तुका कुवैट ची सयरीक लागल्या खंय . 
बुल 

: आं , रोलंड ! तो आमगेर येता , विस्केची बोतल हाड्न . इनास मास 
उकडून दवरता आनी दोगय जण एकामेकाक सयरीक करतात . पयशे 

आसल्ल्यांक तें एक वेळ विबाडचे साधन . 
बान्नु : तर तूं म्हजो मोग करताय ? 
बुला 

: कोंबयेच्या मासा प्रास वोरतो . 
बान्नु : हांवय तुजो मोग करतां , किरान कर्बलाचो केल्ल्याबरी . व्हडोळची 

काणी हांवें अखेर करूंक ना . ये , ये , ये , ऽ . लागी ये . तुज्या तोंडाक 
पळेवन ती काणी सांगोंक लज दिसता . तूं न्हातालेय . म्होंबांत पडल्ल्या 
आंजाबरी दिसतालेय . हांव एका दोळ्यांन तुका लेंवतालों . अळे , तुज्या 
गालांचेर भिंडां चरोन आयली . ये , ये , येऽ . म्हज्या दोळ्यांक हात धर . 
आं तशें ... आन्येका दोळ्यान नोयेल तुजी डायरी मुड्डिताना हांवें 
पळेले . त्यो मुदयो ताणे डायरेंतल्यो काड्न बोल्सांत घाल्यो . हांव ताच्या 
लागी गेलो . ताका तेंकोन बसलो . आनी हावें त्यो मुदयो .. 

( तो निळसो उजवाड मायाग , रोलंडाचो गूंड ताळो वास्तविकतेक 
भेत्ता . रोलंड आनी बुला हाताक हात धर्न भितर सरतात . ) 

रोलंड : वेरोनिकाबाय , वेरोनिकाबाय . ओह ! स्टिल ए मिजरेबल हावस . कोग 

कोण आसा ब्लांच , तिच्या सांगाता आतां ? 
बुला 

: तिचो पूत बान्नु । 
रोलंड 

: बान्नु , बान्नु ... ओह ! बोनावेंचर . हांव गांवाक येवन नियरली तीन 
म्हयने आतां . येस , तीन म्हयने जांवनांत ब्लांच ? जाले . सेपतेंबाचे तीन 
तारिकेर हांव बोंबे पावलों . आनी सेम डे फ्लायटार मेंगलोर आयलों . 
हांव बोंबे एकच एक एक्स्ट्रा दीस रावा ना . आय कांट स्टेंड देट सिटी . 
लोक असो साडिन्सांबरी रावता ब्लांच ... एंड द मिजरी इज नो गुड 
फूड . अरे , इतलें बरें बीफ मेळताले ब्लांच आतां म्होशिचें मास भरसून 

दवरल्ले कळाच ना . 
बुला : मटन खायजे . 
रोलंड : तुका सांगतां ब्लांच , देर ईज नो मीट लायक बीफ . आमी युरोपियनां 

भर्शीच रावतांव . आनी युरोपियनांक बीफ म्हळ्यार तोंडांत थावन 
उदक गळता . तुका आयडिया ना ब्लांच . आमकां आस्ट्रेलिया थावन 
बीफ येता सिक्स्टीन रूपीस पर किलो अंडरकट , ऊह ! आमी बिफा 

सांगाता बोनावेंचराक विसरतांव . कितें करता तो ? 
बुला : बरो भुरगो . काम मात्र करी ना . 
रोलंड : काम करीनातल्ले भुरगे बरे कशे जांवचे ? पोर आमचे सिबल आनी 

लोरा कर्न कन्याकुमारी गेल्ली पाटी वेताना पैस थावन पळेलें . न्हय 
ब्लांच , आमी भेटें नांव करचें नाका . म्हाका सिबल म्हणाले ... ताका 

चोरची इल्लिशी सवय आसा खंय . 
बान्नु : ( उबेवन ) चोरूंक तूं कितें उणोंये ? 
बुला 
रोलंड 

। एकाच ताळ्यान ) ओ माय गोड . 
बान्नु 

: स्टोरांत सोन्याच्यो बोतली कितल्यो आशर पाशार करताय ? 
रोलंड : बोनावेंचर , तूं पाटल्यान बसोन आमचे उलोणे चोर्न चोर्न आयकाताय , 

दिस ईज मिजरेबल ) 
बान्नु 

: गांवार सगळे तीच गजाल उलयतात . 
रोलंड : खंयची गजाल ? 
बान्नु 

: आमकां ती गजाल नाका बुला . 
बुला : माय जीजस , हे कोणे केलां ? 
रोलंड : हाका बांदला . दिस ईज एब्सोलुटली मिजरेवल . कोणे बांदला ? 
बान्नु : इनासान 


] 

बला इनासान ? 
रोलंड इग्नेशियसान ? इग्नेशियसान बांदला म्हणताय ? 

इंपोसिबल . कित्याक बांदला म्हणताय ? इज इट ए जोक ब्लांच 
या कस्लेंय फेस्टिवल या कस्टम या फ्रेंडली गिमीक्स या सम थींग 

लायक देट ? 
बान्नु : नितळ हंकार मायबा , तुजे विस्केचो आनी ताच्या मामाचो . तुमकां 

केदाळाय तीच सवय म्हण बुलान सांगलां म्हाका . 
बुला : इश्शी , हांवें केदाळा सांगलां 

तुका 

? 
बान्नु : तें आसों बुला , तुमी दोगांय भिंडी सोलां कातरतात शिवाय , सोडयनांत 
म्हाका . 

( बुला सोडंवचे प्रयत्न करताना ) 
बुला 

: ओ गोड टायट . 
रोलंड : टू टायट ब्लांच ? व्हय , टायट नॉट मारल्यात . म्हातारी मनशां 

न्हेसच्याबरी . कांय भितर कातरूंक काय मेळता जाल्यार पळे ब्लांच . 

( बुला भितर धांवचे प्रयत्न करताना ) 
बान्नु : नाका , तूं भितर वचोन काळोकांत गुस्पा नाका . आमगेर कातरूंक 

आसचे म्हळ्यार उंदरांचे दांत मात्र . ते आसचे उंदरांच्या तोंडांत , उंदी 

आसचे बिळांत . 
रोलंड : मिजरेबल . 
बान्नु : तेंच आतां . ही सुरी धर . 
रोलंड : ( सुरी पळेवन अजापोन ) ही , सुरी हांवें इग्नेशियसाक दिल्ली . सच 

ए फूल . खंय सोडन गेलो तो ? 
बान्नु 

: सोडन वचंक ना . तो ती म्हज्या पोटांत रिगयताना ती भितर गेली ना . 
मागीर दोडन पेंकटालागीं शिरकायताना हांवें मारल्ली अण्णप्पाक 

खबरच ना . कातर तूं . 
रोलंड कातर तांतूं ? वोट ए फूल ? हांवें बैरूतांत घेतल्ली डेकारेटीव सुरी . 

ब्लांच हांगाचे सुमार फयव हंड्रेड रुपीस जातात . तांतूं दोरयो 
कातरल्यार फिनिश्ड ... हांव शिकयतां ताका . 

( बुला भितर गेल्लें तांकां कळाना . ) 
बान्नु 

: तर ताकाच व्हर्न पाटीं दी , ताची आस्त म्हाका नाका . 
रोलड : तुका पळेवन सुमार वर्मा जाली बोनवेंचर . तेदाळा तूं ल्हान आसल्लोय . 
बान्नु 

: समा उबो रावतों म्हळ यार तुजो इनास न्हय . 
रोलंड : काम कितें करताय बोनावेंचर ? 

बान्नु : आंग खोरजुल्यारी खोरजुनातल्यारी खोरपीत रावतां . दुसरें काम ना 

करूंक . 
रोलंड : तुका हांव विजा धाडतां . आय हेव ए सिटयुयेशन आलरेडी . फाल्यां 

हांव प्लेनार बोंबे येतां - आनी नो आय कांट स्टेंड देट मिजरेबल सिटी . 
दोन तीन बिजीट्स दिवक आसात . सितिया आसा सांताक्रूज . लोलिटा 
आसा कोलाबाताचे भुरगें सेंड्रा आसा , लवली किड , तीन दीस काडून 
एयताक अबुधाबी . इमीजियटली तुजें काम करतां . डोंट वरी , डोंट वरी 
तुर्वे हे मिजरेबल घर इंप्रूव करीजाय . 

( बुल्ला कोयती हाडता . ) 
बान्नु : हाड , हाड . तांतु जाता आत्तां . मोजी बोटां कातरूंक मांयन पाजून 

दवरल्या ? 
बुला : तुजी बोटां कातरता ? 

: हाबा , तुमो खरशेताना बिरमत दिसता . म्हजो पाटिचो कणो पुणी 

अभेस करी नाका . 
बुला 

: कित्याक बोटां कातरता ? 
रोलंड : सिंपली क्रूयेल , कित्याक बोटां कातरता बोनावेंचर ? 
बान्नु : हांवें बुलाच्यो मुदयो काडल्यो खंय ? 
बुला 

: आनी कोण काडता ? 
बान्नु : बुला ? 
बुला : तूं नोयेला सरशी हाच्या आदी केदाळाय बसल्लो नाय . ताका आनी 

तुका मदल्यान उजो वचा ना , तर कित्याक बसल्लोय ? 
बान्नु : तुज्याय मतींत तेंच ? 
बुला : ना , हांव दुबाव करी ना . तुवें मात्र म्हाका खरी गजाल सांगल्या 

शिवाय हांव तुजें पातयेय ना . 
रोलंड : खंयच्यो मुदयो ब्लांच ? हांवें दिल्ल्यो ? 
बुला : तुवें दिल्ल्यो न्हय . पयलेंच्यो . काल पिकनिकाक गेल्ल्याकडें चोरी जाल्यो . 
रोलंड : मिजरेबल , हो गांव आतां चोरांनी भरला . बरे सगळे गल्फाक गेल्यात . 

ब्लांच , तूं कितें म्हणताय , ह्या बोनावेंचराक आमी बरो करी जाय 
( ताचे पाटीर हात चरोवन ) तुज्या पाटल्यान म्हजो सपोर्ट आसा म्हण 
चींत . 

( एरनीक बाय आवेशांनी भितर सरता . ) 
एरनीक : कसल्या कट्टी नशिबाचो म्हाका जल्मालोय पुता तूं ? ए जेजू , ए जेजू . 
रोलंड : कितें जालें 

कितें जालें वेरोनिकाबाय ? तूं इतलीय मिजरेबल कित्याक 

वेरोनिकाबाय ? 
बुला : कितें जालें मोदोर्नी ? 
एरनीक : कितें सांगचें म्हजे खोटें नशीब पुता . हो चेडो म्हजे पाटीर बसोन 

कट्ट्यांतलो मेंदू उस्तिता म्हळे आनी कशे पुणी बोंबय धाडचे म्हण 
निचेव केलो , लोकाच्यो मुर्यो कितल्यो म्हण सोसच्यो ? सांगाता 
जुज्यामाच्या पुताक बाजिलाकय धाडचो म्हण आलोचन करताना खर्चाक 
पयशे म्हण नाकात पुता 

रोली , तूं परगांवा थावन आयलाय . खंय म्हण बसयतेली ? 
रोलंड : व्हड ना , वेरोनिकाबाय , हांव तुज्या प्लायटा थंय भोव इंट्रेस्टेड आसां . 

गो ओन , गो ओन . 
एरनीक : मांयन मोरताना दिल्ली दोन कांकणां मात्र उरल्ली . भोटालागीं आडव 

दवरून हांका टिकेटिचे पुणी कास हाडतां म्हण गेली , सनी लागल्ली . 
समा पाल्वाचे देगेत बांदून पंकटाक खोवयल्यांत . भोटागेर वचोन . 
पळेताना नांत . ए जेजू , ए जेजू सगळे कापाड सोडयलें , सगळो घागरो 

फापुडलो . 
रोलंड : मिजरेबल . तूं रडा नाकाय वेरोनिकाबाय . रडा नाका तूं . हांव पुता थंय 

इंट्रेस्टेड आसां . ताका हांव फोरिनाक व्हरतां . आजच बोंबय वचों दी . 
टिकेटीक पैशे हांव दितां . बोनावेंचर बरो जालो जाल्यार म्हाका वाडी 
समेत पाटीं दितलो . 

( बान्नुक पोटलून धर्न सो ) 

कितें म्हणताय बोनावेंचर . बँकान दिवची इंट्रेस्ट दिल्यार पुरो . 
फेर न्हय . कितले जाय ? दोग वेतातम् ? हाव मच विल इट कम टू , 
ब्लांच ? एबावट त्री हंड्रेड रुपीस ? पुरो , आन्येक फिफ्टी चड मासू 
दीत . आतांच दीवन सोडतां . 

( बोल्सांत हात घालताना पोकेट ना . ती बानुन मार्न जाल्या ) 

माय पर्स , ब्लांच , व्हडोल नवरंगांत आयसक्रीम खावन पे 
करताना म्हजेंलागी पर्स आसल्ली . आय हेड क्वायट ए लोट ओफ मनी 
इन इट . चोर . मिजरेबल , बरे सगळे गल्फाक गेले . चोर मात्र हांगा 
उरले . नेवर मायंड वेरोनिकाबाय , म्हजे कमिटमेंट आसा . हांव गेलेत्या 
पावटी गांवाक येताना तुवे थोडे पयशे विचारल्ले . म्हाका उगडास आसा . 
त्या वेळी हांवें सगळे इनवेस्ट केल्ले . बरे वेरोनिकाबाय घरा पावल्लोंच 
त्री फिफ्टी धाड्न दितां . बोनावेंचरान बरो जायजे . मागीर तूं फाल्यां 
ये . तुका तुवें विचारल्ले पयशें दितां . स्टेंपाच्या कागदार बरोवन दिल्यार 

पुरो . गरज ना , तरी आसोंदी , दाखल्याक जालें . फेर न्हय . ट्वेल्व 
परसेंट कंतांत इंट्रेस्ट दिल्यार पुरो फेर इनफ . 

बोंबयत म्हाका बोनावेंचरान मेळाजे . म्हज्या कजनाचो लोनिटाचो 
एड्रेस आतां घरा गेल्लोंच धाड्न दितां . बरें भुरगें . हांवें सांगल्यार 
कितेंय करता . तुजो पासपोर्ट ताच्या करनांच करयां . बाय बाय 
बोनावेंचर . ब्लांच , या . 

( ती वेताना बान्नु बुलाक वोडता ) 
बान्नु : बुला , म्हाका तुजे लागी इलेंशें उलंवक आसा . 
बुला 

• कितें उलंवक आसा ? 
बान्नु : तुज्यो मुदयों हांवें .. 
बुला : व्हड ना . हांव व्हड करी ना . तूं नोयेला सरशी कित्याक बसलोय म्हण 
म्हांका समा कळीत जाल्या शिवाय हांव तुका पातयेना . येतां . 

( ताका कुडबून चलता ) 
बान्नु बुला , तुका मागीर मेळतां . तूं निदच्या जनेलालागीं . आह ! चेडवान पाटी 

पळेले . दोळे मोडले . तें हेरां मुखार म्हजे लागी उलोवक नर्गाता . बुला 
म्हजो मोग करता . हेरां मुखार तें म्हाका पातयेना म्हणता . पूण 
निजायकी म्हाका ते पातयेता , माय ताणे परतून पाटी पळेवन म्हाका 
दोळे मोडले हाव तें निदच्या जनेलालागीं येतां . एक शिळोणी मारतां . 

( एरनीक बाय रागान चलता . ) 

तें जनेलालागीं उडक्यो मार्न धांवोन येतेलें . सरळांभितर हात व्हर्न 
हांब ताचे गाल चिड्डितलो . तें म्हाकाच पळेतेलें . हांव मोगान ताच्या 
दोळयांकच पळेतलों म्हातारेन काफयेचे कोप पळेल्ल्याबरी . मागीर हांव 
ताका म्हणतलों , ' बुला हावें तुज्यो मुदयो चोरूंक नांत मागीरचें 
मागीर . 

( तो त्या स्वपणांनीच मुर्गटताना तेणें एरनीक बाय एक फर्कट 
ट्रंक भायर हाडूंक आनी बाजील भितर येवक समा जाता . ) 
एरनीक : बाजिला , मनशाक सनी खंयसर पायता म्हण पैलें कळल्लें जाल्यार 

हांव पंदरा वरसांची आसताना कोणाचे पुणी हात पाय धर्न माद्रिच्या 
कोवेंतांत रिगती . सुशेगात पोटाक मेळतें आनी असलो आळशी रेडो 

म्हाका जल्मातोय ना . काम पाड जालें . 
बान्नु : हांव बोंबय वचाना मांय . 
एरनीक : तुजो बापय सर्गावैलो उटोन तुज्या सांगाता येता , कळ्ळे मू ? बाजिला , 

काम जालें ना . 

बाजील : भोट नातल्लोगी ? 
एरनीक : भोट आमोरेर घराच आसता लोळोन . 
बाजील : भोटालागी पैशे नातल्ले गी ? 
एरनीक : आमचे तसली भिकारडी गांवात आसा परयांत भोटालागी पैशे नांत 

म्हळ्ळे ना . 
बाजील : मागीर कितें जालें मोदोर्नी ? 
एरनीक : हांव भोटागेर पावोन सगळी कूड उगती घाल्यारी कांकणी नांत . 
बान्नु : ( फातरा पोंदलीं कांकणां भायर काडून ) मांय तूं आमस र नाकागे . 

म्हाका हो गांव सोडून बोंबय वचोंक कांयच मोन नातल्ल्यान हांवे तुजी 

कांकणां ' सुंयक ' केली . 
बाजील : ( दोगांयकी वोडून ) हाका मोस्त उटोन कानार बसल्या . या , आत्तांच्या 

आत्तां भोटालागचे पैशे घेवन दी आनी हांव हाची मोस्त जिरयतां . 
एरनीक : नाका पुता . भोटालागीं वेचें नाका . आत्तां रोलंड आयल्लो , ताणे पैश 

दितां म्हळयात . 
बान्नु 

: तिके आमसरनाकागे मांय . म्हाका बोबय वचोंक काय मोन ना . तूं म्हाका 
गुंडयेक लोटून घाली नाका . तो गल्फागार एकादेवेळी आमकां पैशे 
दीत जाल्यार घात जालो म्हण चितून हांवें ताची पर्स ' सुंयक ' केली . 

( फातरा पोंदली पर्स दिता ) 
एरनोक : कितें अन्याय म्हणतेली हांव . 
बाजील : ( पर्स वोडून पैशे भायर काडता आनी तशेच बोल्सांत चेपता ) अन्याय 

बिन्याय कांय ना . मोळाब फुटताना पावस पातक्याचेरय पडता आनी 
घातक्याचेरय पडता . मोदोर्नी , तूं रोलंडाचे पैशे घेनाका . 

आमकां पांच वर्सा दी . 
बान्नु 

: म्हाना एकच रात दा रे , फडपशा ! 
बाजील : चल , निकाल . तुजें बोट आनी म्हजें बोड दोनय सांगाता मेळाजाय . 
बान्नु : बुलान 

आनी हांवें सांगाता मेळाजाय . आमी एकामेकाचो मोग करतांव . 
बाजील : तुमी मोग करतात . तो संसार करता . बुला आनी रोलंडाची सयरीक 

जाल्या , काजार पांच वर्मांक पाटी घालां . 
बात्रु 

: साध्य ना . तें म्हजो मोग करता . ताचें काजार त्या गल्फागारालागी 

केल्यार हांव ताच्या जनेलाच्या सरळांक तकली धाडावन जीव दितां . 
बाजील : नापास , नापास , मोग करूंक तें . जीव दिवक हो ! संसारांत सबार 

खिणकुळे आसात आनी तांतलो एक तुका जाय म्हण दिसल्यार , 

जनेलालागी जीव दीनांत , भिकणेशा . बोल्सांत चार गुले करीजाय 
पडतात . बोल्सांतले चार गुले जोरान हालोवन दाकयचे पडतात . 

निकाळ . पेट उकोल . 
एरनीक : मुखार सर 
बाजील : काड पाय बान्नु 
एरनीक : भर पेटधर 


F 


ना 


ना 


नाका रे ... 


बान्नु 


( ती दोगांय ताका वोडीत व्हरताना तो उसमाडता ) 
: तुज्या गालांवयलों 
भिंडा फोडूंक उड्डालों 
तुज्या गालांची तामसाण कमी 
बोटांक म्हज्या लागली ना . 


( प ड दो ) 


भाग - दुसरो 


[ दृश्य तेंच 


. 
पांच वर्मा उतरल्यांत . 
तण , आळं आनी घाणेरें सुखलां . 
वाळचे भाज्ये च्या माटवार खुंटयो मात्र दिसतात . 

इनास आनी रोलंड येतात . ] 
रोलंड : वेरोनिकाबाय , वेरोनिकाबाय . 
इनास : ती ना , उदकाक गेल्या आसतेली . 
रोलंड : मिजरेबल , तिजो पूतय सरला . पुरती मिजरेबल जाल्या आसतेली . 
इनास : तो आसोन कितें भाग आसल्ले ? 
रोलंड : तूं बोरो क्रूयेल इग्नेशियस . आसचें आनी मोरचे हातूं जायतें डिफेन्स 

आसता . 
इनास : तेंच आतां हांय म्हणचें . आसचे आनी मोरचे हातूं जायतें व्यत्यास 

आसता . आसल्यार ताची जडाय धर्ण सोसता . आवय पांयांचो काती 
झरोवन कशी तरी पोसता . गेल्यार दिसाक दोन काट बिडयो , एक पाव 
तांदू आनी कोणाचे बाज्वेंतली पर्स , कोणच्या कुमेरितलो कुवाळो आनी 

कोणाच्या कानांतल्यो मुदयो , धास्तेविणे उरतात . 
' डोलंड : व्हय प्रोफिटाचे दिश्टीन पळेल्यार यू आर रायट . आमी संसारांत 

सगळ यो वस्तू प्रोफिटाचे दिश्टीन पळेतांव . तर मोति कित्याक लोस 
करचे ? बोनवेंचराक जालें कितें ? 

इनास : कोणांक कांय खबर ना . एका हपत्या आदी आवयक एक टेलिग्राम 

आयल्लें , जुज्यामाच्या पुताचें , बाजिलाचें . ते सगळ्या गांवान वाचून 
जालां . दुसऱ्या दिसा ताचे कागद आयलें . तें आमगेर हाड्न वाचयलें . 

कार आनी लोरियेच्या अपघातांत मेलो खंय . 
रोलंड : नो डीटेल्स ? 
इनास : कांय ना . 
रोलंड : मिजरेबल . 
इनास : त्या देकून , खंय मेलो आनी खंय पुरलो हाची काय खबर ना . कळल्लें 

जाल्यार फोंडावयर किर्लाल्ल्या तेयाच्यो चार गांटी घालन गरजेवंतां 
रांदती पेल्यान . 

तो गेलो . तें तुज्यान या म्हज्यान आडांवक जायना . अळे , तो 
भिरंडिचो रूक दिसता पळे , त्या परयांत चाळीस आनी चार सेंटस 
जागो आसा . त्या मुल्यांत तो दिवरांचो आसा तो आट सेंटस भितर 
घालन बसला . बाबान लायल्ल्या चार गाडाकवात्यांक एप्रिलाच्या भरांत 
सैतयी दोन थेंबे उदक सोडी ना . आळशी रेडो , डिकलरेशन बरोवन 
दीवन धनी जाला . आतां हो जागो तूं काणघेशी जाल्यार ताका , आपल्या 

खोमट्याक वचोंक वाट ना . ' वायवल्यान उबोन वच ' म्हळां हांवें . 
रोलंड : फाल्यां सकाळी कोडतीक वचोन मात्यार जडोन बसलो जाल्यार ? 
इनास : फाल्यांची सकाळ येवच्या आदी आयची रात आसा न्हय ? ताका कांय 

विलेवारी कां . 
रोलंड : तुजी रेट कितली म्हणांय ? 
इनास : रेट बीट कसली आमच्या भितर ? तेवशिले मागोलागचे कुडके सेंटसाक 

तीन हजारां लेकान बिकोन गेले . तूं पन्नास रुपय उणे दी . 
रोलड : रीजनेबल जाल्यार जालें इग्नेशियस . तुज्या फोर्टीफोर सेंटसांत 

वेरोनिकाबायेचें घरयी मेळयलांयगी ? 
इनास : आनी तिच्या बापायचेये तें ? 
रोलंड : पूण ती उटाना जाल्यार इग्नेशियस ? 
इनास : ते सगळे म्हजेर सोड तूं . गरज पडल्यार एक कुडको गोडाचो तुवेंच 

तोंडांत दवरचो . म्हाका , म्हजे म्हिनते भायर पयशेय खचूंक लायनाका . 
हांवे विकचो जाल्यार सगळो कुडको विकचो . तेंय तुका म्हण मात्र . त्या 

इन्सपेक्टराच्या पुतान आडदोस मारल्यारी हांवें दिलो ना . 
रोलंड : ल्हानशें एक कोटेज टायप घर बांदीजाय , इग्नेशियस . 

इनास : तें आतां म्हाका सोड . हे कोडकें मोड्न हांगासर उबारायेर बांदलें 

जाल्यार जागो खंयच्या मुल्यां थावनयी दिसता . नाकार बसल्ले जाळारीक 

सगळी कूड दिसल्लयाबरी . 
रोलंड : खाली जाल्यार कितेंय तरी यील्डींग लायजाय . वेगी यील्डींग . आता 

तीन वर्सी भितर नार्ल जांवचे माड आसात खंय न्हय . 
इनास : तूं पैशे दी . हांव वृंदावन लायतां . तीन वर्सानी व्होकाल नोवरो गांवांक 

एवन चेरक्याक खांद्यार बसोवन नार्ल काडीजाय तुमी . 
रोलंड : वंडरफुल , वंडरफुल . धा वानी नालं जांवच्या माडान आतां तीन 

वां भितर फळ देंवयताना , पंदरा वर्सानी मिश्यो येवच्या तरनाटयाक 

तीस वर्सा गेल्यारी येच नांत ! वंडरफुल . 
इनास : ( हासोन ) बान्नुकयी तशेंच ! 
रोलड : बोनावेंचर म्हणताय तूं . तो मिजरेबल चेडो , इग्नेशियस . हांवें ताका 

विसा धाडतां म्हळे , ताचो पत्तो ना . मोरोदो तो . घर बांदताना तुवेंच 

सुपरावयज करी जाय . 
इनास : तुमकां ल्हान पुरो . 
रोलंड : ल्हान पुरो . घोव बायल आनी तेगां भुरगी . दोगांच पुरो , पुणी थोडे 

पावटी पयलेची दोगां चेडवांच जाली जाल्यार ट्रबल जातात . ल्हान पुरो . 
एक वेरांडा , धरणीक मोसायक , वोणतींक अर परयांत मार्बल शीट . 
आमकां एकेकल्याक अशी पांच बेडरुमां , विद सिंक फिक्सड इन एवरी 
रूम . दोन गेस्ट रुमां , एक होल , किचन , एक स्टोर . वयर माळयेर 
लायब्रेरी , तिक्केशे स्पेशस डायनींग रूमसयरे येतात पळे . टेरेस , क्रोटन्स , 
गार्डन चेर्स , चंद्रेम फुलमूनार आसताना बीयर ग्लास हातांत धर्न सुख्यो 
कोल्ला खोरवो मंच करूंक - आय लव देम - आनी सुरात करी नाका . घर 
ल्हान पुरो बातरूम मातशे व्हड - आमच्या बायल मनशांक एका हातार 
आनी एका पायार पडोन लोळोन न्हांवची सवय पळे - आनी लेवेटरी 
इंडियन आनी युरोपीयन स्टायलाचे दोनी सिस्टम जाय - आनी दोन जाय . 
कितलेशा पावटी दोगांक एकच पावटीं जाता पळे . 

ल्हान पुरो , ल्हान पुरो . साधारण कितले पडतीत इग्नेशियस ? 
इनास 

: लेक करीजाय पडलें . 
रोलंड : टेक युवर ओन टायम . 
इनास मोदोर्न आयली . तिका काय सांगचें तें तुवेंच सांगल्लें बरें . 

( एरनीकबाय एल्युमीनीयमाच्या कोळशांत उदक घेवन भितर 
सरता . ) 


: 

रोलंड 

: गुड मोर्नीग , वेरोनिकाबाय . 
एरनीक : रोली , गांवाक केदाळा आयलोय , पुता 
गेलंड : काल 
एरनीक : आमच्या बानुक परगांव पळेवन बरो जांवक बोगेलें ना , पुता . 
रोलंड : रडा नाका , वेरोनिकाबाय . देवान व्हरताना आमच्यान आडांवक 


जायना . 


एरनीक : एक दिश्ट घालूक पावली ना . 
रोलंड : मिजरेबल . 
इनास : कोळसो पोंवता मोदोर्नी . 
एरनीक : आज काल मनीसयी पोंवता . 
इनास : तांब्याचो आसल्लो न्हय वे ? 
एरनीक : आसल्लो , पोट फुटानाकावे ? पोटाक घालो . 
रोलंड : कितें म्हणता , इग्नेशियस ? 
इनास : तांब्याचो कोळसो आसल्लो , पोटाखातोर विकलो खंय 
रोलंड : मिजरेबल . 
इनास : सांग तिका . 
रोलंड : तूं सांग . 
इनासः : तूंच सांग , रोलंड 
एरनोक : कितें सांग म्हणताय , इनासा ? 
इनास : हो जागो रोलंडान काणघेलो , मोदोर्नी . 
एरनीक : जांवदी . 
इनास : तुजें घरयी त्याच जाग्यांत येता . 
एरनीक : म्हळ्यार ? 
इनास : म्हळ्यार तुवे खंय तरो वचाजाय . 
एरनीक : खंय वचाजाय म्हणताय ? 
इनास : खंय तरी वचाजाय . 
एरनीक : तुज्या बाबान आमकां हे घरयी दिल्लें आनी घराभोंवतणिचो जागोय 

दिल्लो . 
इनास : जागो तशें उकलून दीवक तें ताचें पुडवेये , मोदोर्नी . म्हालगड्यां थावन 

देंवोन आयल्ली आस्त ती . आतां आमी विकतांव . तुजें बिळकें हांगा 

दवरून ती विकूक जाताये तर . 
एरनीक : तूं तुजे नेपाळे वोडी नाका . गेलेल्या पंदरा वर्सी थावन हांव ह्या पोंतार 

दीस सारता 


४० 


मागीरचे मागीर 


3 


1 


इनास : पंदरा वर्सा तुका सोडले जाल्ल्यान दीस सारताय . विचारतलो आसल्लो . 

जाल्यार मर्यादोन वेती आसल्लीय . 
एरनीक : ( रागान ) म्हल्यार , हांव तुमच्या कांट्यार बसल्यां येरे , इनासा . 

म्हजीं बोटां झरयतां आना दीस सारतां . आसल्लो दादलो मनीस , 
ताका देवान आपयलो . एक चेडो आसल्लो , ताचेर विघ्न येवन तोय 
उबोन गेलो . आतां तूं येवन म्हनें मो . हांगा थावन , उटयतां म्हणता 
यवे ? वच , पाद्रींक आपय , पेट हाड , नातल्यार म्हजें मोडें हांगा थावन 

उटा ना . 
रोलंड : वेरोनिकाबाय , तूं आं तशे इमोशनली उलयनाका . किते तरी कोपेनसेशन 

दिव्यां . कम ओन कम ओन , सांग इग्नेशियस 
इनास : पांयशी रुपय काणघे गे . 
एरनीक : तुज्या हाक धाडाय . 
इनास : मोरों दी रोलंड . ती पुताचे खंतीन तकलेन समा ना . एक हजार दी 

योग्य म्हण म्हाका दिसा ना पूण म्हजी मोदोर्न ती . 
एरनीक : कसप्प्या , त्या दिसा म्हज्या चेड्याक बोंबय धाडचे घडबडेंत तुवें ताका 

बांधून घालून मारल्ली खबर म्हाका त्या वेळी कळ्ळी ना . मागीर 
कळ्ळी . मोदोनिच्या मोगान फुटलाय तूं . म्हाका न'कात तुजे पैशे . 

म्हाका म्हज्या घरांत सुशेगात मरों क सोडा . 
इनास : मोदोर्नी , अशें उलोण लांब करच्या बदलाक कायद्याची वाट घेवक 

म्हाकाय कळता . तरी म्हजें हर्दे तुवें चिंतच्या तितलें सुखोंक ना . तुजो 
पूत मरोन पुरतो हप्तो जांवकना म्हळ्ळे सारके चितून हांव तुका 
सांगतां तें आयक : दोन हजार काण आनी खंय वेताय तें वच . तुजो 
सामान जाल्यार तूं रावल्ल्याकडे , म्हज्या जणांकरना हाड्न घालतां . 

आनी चडतोक हांव उलयना . 
रोलंड : तूं बोरो क्रूयेल इग्नेशियस . हांव एक गजाल सांगतां , वेरोनिकाबाय तुका 

हांव पांयशीं न्हय , वन तावजंड न्हय , टू तावजंड न्हय- कितले सांग 

पळेयां . राव , तूं आतां पोटा खातीर कितें करताय ? 
एरनीक : नेजीक येतां . 
रोलंड : कितले मेळतात . 
एरनीक : धा रुपय आनी एक जेवाण . 
रोलंड : मिजरेबल . आयक इग्नेशियस . धा रुपय . एक बोतल बीयरयी मेळाना . 

पिटन्स , आनी जेवाण , कसले जेवाण . रायस आनी करी . सदांय काम 
आसाये तुका 

? 

एरनीक : सदां मेळा ना . गाद्यांच्या वेळार मेळता . 
रोलंड : पळे , इग्नेशियस . सीजनल काम . काम नातल्ल्यावेळी कितें करताय ? 
एरनीक : बिडयो बांदता . 
रोलंड : टू मिजरेबल . टोबेको लागी खेळताय . तो मारेकार टोबेको तुज्या 

लंग्सांचे कितें करता जाणांय तूं ? टोबेको तुज्या लंग्सांचे पुडींग करता . 
हांव सांगतां तें आयक . वेरोनिकाबाय , तुवें म्हजेलागचे टू तावजंड काण 
घेवन पांच वर्सी जाली . इंट्रेस्ट लेक करताना पांच हजार जातात . 
उलयनाका . पुरा सोडतां . एका कंडिशना खाल . तुवे आमच्या घरा 
कामाक रावाजय . तुका रांवची खंत ना . खांवची खंत ना . पुरा हांव 

पळेतां . 
इनास : मोदोर्नी तुका हे पिरायेर , बसल्ल्या बसलल्याकडे पोटाक कोको , आंगार 

फापो , मात्यार आसरो मेळ्ळो म्हणताना आनी उलयनाका . 
रोलंड : तितलेंच न्हय , तूं मोरता म्हणासर आमगेर रावल्यार तुजें मोनं हांव 

करतां . 
इनास : असली भास म्हाका आयकोंक मेळल्ली जाल्यार हांव धा पावटी मोरतों . 
रोलंड : इग्नेशियस उलयनाका . मोर्न करचें कर्न , फोंड बांदून चिप्स घालून धा 

फुटिंचो खुरीस उबारतां . तुज्या पुताक खंय पुरला जाल्यारी ताची हाडां 
उसतून हाडून आमचे सिमित्रींत बांदून ताचेर सोबीत एके सांतिणिची 

इमाज उबो करतां . 
इनास : आनी कितें जायगे तुका ? 
रोलंड : इग्नेशियस , तूं उलयनाका . ती आयकाता . 
इनास : आयकानासता . त्या दिसा तिचो चेडो बोंबय वेताना तुज्या बोल्सांतली 

पर्स कोणे मारल्ली म्हण तिका कळीत नांये तर . ते सगळे सोडचे सोडून 
मोरता म्हणासर शीत आनी मेल्या उपरांत फोंडाचेर भांगारा , भात 
उड्यताना कोणाक नाका जालां . 

( एरनीक बाय रडता ) 
रोलंड : क्रूयेली उलयनाका इग्नेशियस . ती आयकाता . इट इज सेटल ड . इट इज 

सेटलड . 
एरनीक : ( दोळे पुसून ) रोली , फाल्यां बानुचें सातव्या दिसाचें मीस . चार 

जणांक आपयलां . 
इनास : चार जणांक आपयलां , तूं कितें काजार काडतायेगे ? कितें दरबार 

लोकाचे , मीस करता ! 
एरनीक : थोड्या जणांक सांगलां , पुता 

इनास : तो खंय मेला , कसो मेला म्हळ्ळी खबर तुका ना . 
एरनोक : ना . 
रोलंड : मिजरेबल . 
इनास : तर तूं ताचें मीस कितें म्हण करताय ? दुडू खोरजुता ? 
एरनीक : म्हाका आनी कोण आसात म्हण मिसां करूंक ? चडीत जाणांक 


सांगोंक ना . 


इनास : त्या चेड्यान तुका एदोळ दिल्ली करंदाय पावाना ? 
एरनीक : आवय पुता हांव . तें पुराय विसरल्या . 
इनास : ताणें गांवांत हात मेळल्ल्याचे चोर्न दिल्ली इजा पावानातल्ल्याक आतां 

घरांत चारचोवगांक हाड्न तांचे करनां जिबो हालोंवक लायताय तूं ? 
देवान दिल्ले घेवन वोगेच बसचे सोडन ती त्या चोराच्या अतम्याक 
मीस दिता खंय ? कोण मीस भेटयता , ताचेलागी दोन सब्द उलयजाय 

म्हाका . 
रोलंड : इग्नेशियस , तूं बोरो रुतलेसली उलयताय . ती बावडी सेंटिमेंटस उलयता . 

आसोंदी , ती फाल्यां परयांत त्याच घरा आसोंदी . हांव फाल्या बेंगळूर 
वचोन म्हजे नवे कार हाडन येतां . तिचें मीस जांवदी . मिसाचे कार्य 
जाल्या उपरांत सकला मारोग इलोसो रूंद करय . आनी हे खडप काडय . 

तें मुळांत हालता . पडात म्हण में दिसता . 
इनास : जायत , ते सगळे हाव करतां . त्या दिवरांच्याकयो इलेशें गोड करयांगी ? 
रोलंड : कोण इनेशियस तो , आट सेंटसांचेर आसल्लो तो ? 
इनास : व्हय , मुंगायेक गोडाची शेळ लायल्यार , लेवोन लेवोन सोड्न सोडीत . 
रोलंड : व्हय , ट्राय कर . मेंदू कट्टयांत आसा जाल्यार सोडीत . नातल्यार आपल्या 
घरा वचोंक फ्लाय करूंदी . 

( ते हासत चलतात . एरनीकबाय कोळसो घेवन घरा भितर 
सरल्लीच वेळ पाशार जाता . आमोरेची घांट वाजता ) 

X 

x 
( त्या काळकांत पैलो बाजील आनी पाटापाट बानु भितर 
सरतात . ) 
बाजील : हांगा पेडार बस . 

आतां मातसो ऊट 
বায়ু 

: तुवें म्हाका ऊट बस केल्ल्याबरी संसा त कोणेय करूंक ना . 
बाजील : कट्टयांत मेंदू उणो आसल्ल्यांनी सोशीजाय पडता . धर हो काळो 

धगलो न्हेस . 


X 

बान्नु वत्तायेन न्हेसता ) 
बान्नु : पूण बाजिला , हे सगळे कित्या ? 
बाजील : पैलें , तूं सर्गा आनी संसाराक , बयाक आनी वायटाक मोर . 
बान्नु : पूण म्हजें बुला , 
बाजील : ताका विसर , वाटेवैल्या कस्तळा . 
बान्नु : हांव ताचो मोग करतां . 
बाजील : लाळ गळय तस्त धरतां . 
बान्नु : पूण असो कित्याक करताय म्हळ्ळे म्हाका कळा ना . 
बाजील : तिक्केशे सांगल्लें आयकरे , तुजें जल्माल्ले हे घर आज खोंडूक येतात . 

तुवें कोणी येताना भायर आयल्यार पुरो . गांवार तूं मेलाय , म्हज्या 
टेलिग्रामान आनी कागदान सगळे काम बन्यान तिशिला . आतां तूं 

दिसल्यार पुरो . काम सुशेगान जाता . 
बान्नु : पूण हे सगळे कित्या ? 
बाजील : त्या आरब्यान तुज्या चेडवाकयी फारला , तुज्या घराकयी फारला . 

तुजी आवय घोळोन तुज्या पोटाक घालताली . तिचे करना दस्तावेजां 
बरोवन घेवन आतां तिकाय फारला . ताणें दिल्ल्या दोन हजार रुपयांक 
वाडिची पिलां काडोवन तिच्या मात्यार थापला . तुवें चोरल्ली 

ताची पर्स . 
बान्नु : हांवें चोरूंक ना , काडल्ली . 
बाजील : व्हय तुवें काडल्ली पर्स तेवेळी भोव अस्कत आसल्ली . आतां आडाकयी 

वाडल्या , उब्याकयी वाडल्या . आनी तियो तुजे आवयच्या मात्यार 
थापून . ते तिचे करना बरोवन घेतला . मोरता म्हणासर सांबाळ नासतां 
तांच्या घरा गश्टो काडूंक , ताणे तिचे करना बरोवन घेतला . तिच्या 
पोटाचो कोको फारला , तिच्या आंगाचो फापो चोरला , तिच्या मात्यवैलें 
पाकें मारला . आतां तिचें उसवास सोडचे स्वातंत्रयी लुटून सोडलां . 

तुका जीव आसताना हे कळा ना . देकून तूं मोर आनी कोणी 
घराकडे आयल्यार भायर ये . मागीरचे मागीर . 
बान्नु : म्हाका तुजी कारस्थाना कळा नांत . तरी जिवालागचो इश्ट तूं . एका 
इश्टा खातीर तुज्या हातली झर इतली कशी कोट्टाय जाल्या ? 

आमच्या मातयेंतल्या गांयदोळांक मोरचें कितें वांचचें कितें ? 
अत्मो उबच्या पैलें आमी सत्रां पावटी मरतांव आनी अट्रावेपावटी मरोंक 
परतून जागे जातांव . 

म्हाका ल्हान एक अवकास दी . एक पावटीं बुला निदच्या 
कुडाच्या जनेलालागीं वचोंक म्हाका अवकास दो . जनेलालागी रावोन 
एक शिळोणी मारतां . हांव ताका ल्हान थावन वोळकातां . तें देडापायान 
उडोन एवन एका पायार जनेलालागीं रावतेलें . जनेलांतल्यान हात 
रिगोवन हाव ताचे गाल चिडितलों , कोंकणी नाटकांत चलयांनी 
आपल्याच हातांच्यो मुट्टयो चिड्डिल्ल्याबरी . तें म्हज्या दोळ्यांक 
पळेतेलें आनो हाव ताच्या- चेडवां न्हाताना , न्हाणयेंत वाट चुकोन 
आयल्ल्या माणक्यान पळेल्ल्याबरी . तेदाळा ... तेदाळा हांव ताच्यो 

मुदयो पाटी दितलों ... मागीरचे मागोर . 
बाजील : ( रागान पेटोन आनी ताचे गोमटेक धर्न ) तूं तांच्या जनेलालागी 

वचानांय . 
बान्नु : जायत , वचा ना , 
बाजील : तूं मेलाय . 
बान्नु 

: हांव मोरनां . 
बाजील : मोरानांय , मेलाय . 
बान्नु 

: जायत , मेलां . 
बाजील : ( गोमटी सोड्न , कांटाळोन ) तूं कसले जीव नातल्ले मेणरे बान्नु 

? 
काड आनी पाटी दी . खंयच्या गुलामांनी तुका हे पोटू राजांव 

शिकयला ? हाच्या आदी तुवें काडल्ले सगळे पाटी दिलांय ? 
बान्नु 

: दिलां रे बाजिला . हेलेन टिचरिची पर्स काडल्लो , तिका पाटी दिल्या . 

पोदोनिचो कुवाळो दुसऱ्याच दिसा पाटी दिला . 
बाजील : मंगा , तुवें बारा वर्साचे पिरायर 

बुलाच्या कंतारांचो 

बूक 

चोरल्लोय . 
बान्नु 

: काडल्लो . 
बाजील : काडल्लोय . तांतूं तुज्या खिणकुळ्याक एक चीट बरोवन दवरल्लीय . 

कितें बरयल्लेंय तांतूं ? 
बान्नु : बुला हांव तुजो मोग करतां . 
बाजील : तो चीट तुज्या खिणकुळ्यान बिगाराक दाकयली . आनी विगारान 

तुज्या हाताक नागबेताचे बारा मार मारल्ले . पाटी दिल्याय ? 

तूं जल्मोन पांच वरसांचो जाता परयांत तुजे आवयचे दूद चुरू 
चुरू कर्न गेलनां लेकार वोडलांय , दुक्रा पिलान नीस वोडल्ल्याबरी . 
तांतले एक थेंबो पुणी पाटी दिलायरे ? 

त्या माडाचो नार्ल खेलाय . केदाळाय जेवाण सोसूक नोजो 
जाल्ल्या वेळार त्या माडाचें मूळ भिजयलांय आसतेलेय . तितलें , 

दिवोरल्याचे सुणेय करता . पूण तो नार्ल पाटी दिलाय ? 

त्या कोडक्याचो आसरो घेतलाय , चेडवांच्यो दिश्टो चोरलाय . 
वाऱ्याचे मुदे सेवल्याय . चंद्रेमाचे किस्पोर चोरल्याय . जल्म दिल्ले हे 
धरणीक गुड्डायलाय , मस्तिल्याय , उस्तिल्याय , तासल्याय , कोसल्याय , 
पुणी काय पाटी दिवनांय . जिवीत बानु , आंगोवणे चो कं ?. एके 
कुशील्यान घाल्लें आवाज करता , पाटी येना . तुजो बापय वेताना तुजो 
इनास फारता . तुजी आवय झरताना तुजो रोलंड चोरता . कोणी पाटी 
दी ना , कोणी इनाम म्हण घेता , कोणी लोंच म्हण घेता , कोणी रीण 
म्हण घेता , कोणी वाड म्हण घेता , कोणी हाकान घेता , कोणी दुराशेन 
घेता . 

पुण कोणी पाटीं दी ना . 
बान्नु : म्होशीक घाल्ली पेंड पुणी पाटी येताम् , बाजिला ? 
बागील : म्होशीक पेंड घालून वोटयेक पळेवन बसशी जाल्यार दृदाची झर पाटी 

येता . शिमटेच्या कांद्यांक पळेवून बसशी जाल्यार एक थापो शेण पाटी 
येता . 

तूं मोव मोव माणी . त्या चेडवान तुजी बीट व्हर्न विगाराक 
दाकयल्या नंतर थावन तुजेर अन्याय जाला . तुज्या रोलंडान आरबी 
दरबारान तुज्या चेडवाक तुजे थावन चोरलां . आतां आपल्या घरचो 
गश्टो काडच्या खातीर तुजे आवयक फारल्या . तुजो जागो बंगलो 
बांदच्या खातीर फारला . कोणी तुका कांय पाटीं दी ना , देकून म्हजे 
थावन शंक . तूं फाल्यां थावन काडी नाका , बगार चोर . आनी चोरल्लें 
केदीच पाटी दी नाका . पाटी दिवचे इतलेंच : घाताक घात . दोळयाक 
दोळो , चोरयेक चोरी आनी गळयाक गळो ! तूं आतां मजे इच्छे प्रकार 

मेलाय . 
बान्नु 

: हांव मेलां . 
बाजील : तुज्या मोर्नाचे मजतीन हांव आनी म्हजे मनीस आज हे खडप खोंडून 

तुज्या आरब्याच्या काराचेर लोटून सोडतांव . 
बान्नु : म्हळ्यार तुमी ताका काबार काडतात ? 
बाजोल : तोंड धाप , तूं मेलाय . तो काबार जांव या अर्धोकुरो थोंटोमोंटो जावन 

जीव उरों , आमी ताचे थावन काडल्लें ताका पाटीं दीनांव . म्हळ्यार 
ठरायल्ल्या प्रकार पोरवां सोमारा सकाळी ताचें काजार जायना . हें घर 

कोणी मोडी ना ... मागीरचे मागीर . 
बान्नु • इतले सगळे जाताना , तूं खंय आसाय बाजिला ? 

बाजील : हांव सगळ्यान आसां . आमचे काम जातच आमी सकैले झरयेक 

उडतांव . खणयेंतल्यान पाशार जावन मार्गाक पावताना मोनपाची लोरी 
आमकां राकता आनी बोंबय व्हरता . 

आतां चल भितर . आनी रोलंडाचें कार ठरायल्ल्या प्रकार 
वेळार येवक माग . देवजिव्यांचें आयका ना . मेल्ल्यांचे आयकाता . 

( तो चलच्या आदींच बान्नु घरा भितर येता . तरी मागीर पाटी 
येवन रुकाच्या पेडार बसता . दोळे धांपता . ताच्या पाटल्यान निळसो 

उजवाड फांकता आनी तांतल्यान बुला येता . ) 
बान्नु : ये , ये , ये s . 
बुला : तूं मेलाय म्हण आयकालें हांवें . 
बान्नु : भेश्ट फोट , भेश्ट फोट . 
बुला : तुज्या मोर्चा विशांत बाजिलान बरयल्लें कागद हांवें वाचलें , 
बान्नु : ताका चराब , ताका चराब . 
बुला 

: वाजिलाचें टेलिग्रामयी दोन दिसां आदी आयल्लें . 
बान्नु : ताका खरी मस्त , ताका खरी मस्त . 
बुला : तुजे मांयन आज तुजें सातव्या दिसाचें मीस आंचरसिलें . 
बान्नु 

: तिका खोरोज , तिका खोरोज . 
बुला 

: तीस चाळीस लोक आसल्लो . 
बान्नु : तांकां आबलेस , तांकां आबलेस . 
बुला : तूं आवयक आनी लोकाक कित्याक गाळी सोंवताय ? तूं सरलाय म्हण 

सगळया गांवार खबर जाल्या . टेलिग्रामाची रुजवात कागदान थीर 

केल्या . तरी आसताना गांवच्यो रिवाजी पाळिनाकातवे तर ? 
बान्नु : म्हाका कोणीय मर्यादीन जियेवक सोडी ना जाल्यार हांव कितें करूं , 

बुला 

? विगार मारतालो . लोक वचाना पेल्यान म्हणतालो . मांय 
उबगातली . बाजील एकलो सांबाळतालो , तोय आतां मोर म्हणता , 
तूं तितल्या पैस रावानाका . ये , ये , ये ऽ ... म्हाका शिदा जाप दी . 

सोमारा दिसा तुका काजार आसा खंय ? 
बूला : काजार ? कोणे सांगलें ? 
बान्नु 

: लोक उलयता . 
बुला : लोकाक चराब , 
बान्नु 

: बाजील म्हणालो . 
बुला : ताका खरी मस्त . 


: 

बान्नु : हाव जाणांच आसल्लों ज्या चेडवान म्हजें काळीज पंदरा वर्सी यावन 

हिंदळयार धलयलां तें चेडू म्हाका सोडून दुसन्यालागों काजार कशे 
जायत ? ये लागी ये . हांवें तुका सांगोंक सोदची काणी आनिकी अखेर 
जावना . कानांतल्यो मुदयो म्हळयार चेडवांचें सूलक्षण . त्यो निकळावन 
बोडक्याबरी कान उगते घालन दाँत न्हाताना , त्या नोयेला तसल्या 
तस्कारालागीं दिल्ल्यो म्हाका बरे दिसले ना . त्या देकून हांवें काडल्ल्यो . 
तुकाच 

पाटी दितां . बाजिलाचे राजांव म्हाका रुचा ना . ये लागी 
ये , तुज्या कानांत हांवंच त्यो न्हेसयतां . 
( तो मुदयो शिर्कावक हात व्हरताना तो निळसो उजवाड नांच जाता 
आनी ताच्या पाटल्यान एरनीक बाय उबी जावन दोन - तीन किक्रांटो 


मार्न सोडता ) 


बान्नु : ( कितें करचें म्हण कळानासतां घरा भितर धावतां धावतां ) 

हांव मेलां . जिव्यांक आनी मेल्लयां , सर्गा आनी संसाराक , बऱ्याक या 
वायटाक हांव मेलां . ! भितर धावता . ) 
( तो भितर वेतच , थोडो वेळ मुग्ध जाल्ली एरनीकबाय मागीर 

पाकळेता ) 
एरनीक : बान्नु 
बान्नु : ( भितर थावन ) हांव मेलां . 
एरनीक : तुजें मेल्लें सोडयतां . 
बान्नु :( भितर येवन हांव मोरोंक ना मांय . 
एरनीक : समा लेक केल्यार स म्हयन्याक एक कागद बरयल्लें नाय , पुता 
बान्नु : बोबंयत म्हाका बाजील रात जागयतालो आनी दिसाचे निदायतालो 

तुका कागद बरोंवची विद्याच विसरोन गेलों . 
एरनीक : तुजी आवय जिवंत आसा . उसवासा ताळयालागी गरगरोन पुणी उरों 

म्हण म्हयन्याक पंचवीस रुपय पुणी धाडले नांय . 
बान्नु : नोट पूराय शेंबोरांचेच मेळताले . चिल्लर मेळांच नातले . लेकपाका 

बाजील पळेतालो जाल्ल्यान दोनांक दोन मेळयल्यार कितले जाता 

म्हळेच विसरोन गेलों . 
एरनीक : तुमी हे फोटकिरें टेलिग्राम कित्याक धाडलें , बान्नु ? 
बान्नु 

: बाजिलाची कारस्थानां , हे म्हाका काय समजना , मांय . ताचे तकले 
मुखार म्हाका मोरोंकच संतोस जाता . हांव त्या मारेकार नगराक , 
बोंबयक बचा ना म्हळे , तरी थंयसर धाडी ना जाल्यार तुजो जीब 

घालमेल जाता . हांब मोरा ना म्हळे , तरी म्हाका मोरयाना जाल्यार 
बाजिलाच्या हात वैर सकयल जाता . देकूब बोंबय ' गेलों आनी 

आतां मेलों . 
एरनीक : बाजील खंय आसा ? 
बान्नु : सगळ यान आसा म्हण गेला . तुजेर खुबाळळा . 
एरनीक : म्हजेर कित्याक खुबाळळा 

? 
बान्नु : तु आमचे घर त्या आरब्याक विकलें म्हण रागान पेटला . 
एरनीक : कितें अपाध म्हजे अस्कतकायेचेर तुमी मांडतात पुता ? तुमी गांव 

सोड्न येतात , आनी आडवी उबी दिश्ट म्हजे अस्कत कुडीचेर घाली नांत . 
बाजील : बाजिलाची कामां . 
एरनीक : हांगा म्हाका धोसतात , सोलतात . पुता म्हजे वरवीं चूक जाल्या , 
बान्नु : व्हड ना . हस्त लेगून चुकोन पडता . 
एरनीक : हांव निराधारी , म्हाका सांपडोन घाला . 
बान्नु : व्हड ना माये , कितें जालें सांग . पाद्री लेगून पातकांत पडता . 
एरनीक : म्हज्या एकसुरपणाची सळगी घेवन त्या दोगां जुदेवांनी म्हाका कात्रीत 

घाला . 
बान्नु : बायल मनशांच जमल्लेकडे तांच्या आंगाची मुस्तायकी उबों कोण ते ? 
एरनीक : पैलो , तुज्या पोदोनिचो पूत , इनास 

. 
बान्नु : ताच्या दोनयी कुल्यांक गांधील मूस चाबों . . 
एरनीक : दुसगे तुजो आडेभागेचो रोलंड . तांणी दोगांयनी कितें तरी बरोवन 

म्हजे लागच्यो तीन दस्कत्यो घेतल्यो . 
बान्नु तेदाळा बहूश तुज्या दोळयांक आंजांच्यो हारी हारी दिसल्यो . 
एरनीक : धा पावटी म्हाका पैशे दितां म्हणाले , तरी देडको आजुनयी दिली ना . 

वैल्यान पोर दोनपारां , रोलंड बेंगळूर वेच्या दिसा , दोनपारां जेवणाक 
सुमार जणां इनासागेर आसल्ली . जेवणा वेळा हांव दारा आडोसाक 
रावोन तांचे उलोणे आयकाताली . हे सुणे ... 

: खंयचे सुणे ? 
एरनीक : तें आरब्यागेली सून म्हणता : ' आतां दस्कत काणघेवन जाल्या उपरांत 

पैशे कित्याक दिवचे ? तिका मोरता म्हणासर शीत घाली नांतबे ? ' 

मायकोन म्हज्या कानसुलारल्यान उजो गेलो . पोटाक फोड आयलो . 
बान्नु : मांय तूं पेटल्याय . 
एरनीक : हांव जळतां , कर्डाक उजो लागल्ल्याबरी . जळमुको इनास म्हजे 


बान्नु 

वोळ किचो , ताच्या धेकण्यांक हाच्या आदी हांव कांपल्लीं ना . रोलंड 
बऱ्या मनाचो भुरगो . पुणी मंगिलाच्यो मुणयों पुरत्यो गळयाक बांदच्या 

आदी हे कास्काराचे सुणे ताका शिकोवन दिता . 
बान्नु 

: ताजी पेज दुकोर खांव . 
एरनीक : हो खोरजुलो सुंगुट्टो म्हज्या पायांक कांटी घालता . 

. 
बान्न : ताच्या आंगाक खरोज जांव . 
एरनीक : हो घाणेरो नायगळ म्हज्या तोंडाक पालो घालता , 
बान्नु 

: ह्या उमिण्यांनी उलोंवच्या बदलाक ते कोण म्हण सांगललेय जाल्यार ... 
एरनीक : कितें उद्धार करतोयरे ? तूं ताचे पाटीक लज नासतां लागल्ल्यान 
न्हयवे आमचेर हें खर्ग आयलें ? 

तुज्या पायांक बांधल्लो खिणकुळो- बुला 
बान्न : बुला 

? 
एरनीक : तांचे सोंड पळताना आतां म्हाका वोकारो येता . नापास , नाडगे , 

नसकट- नायत्याचे कोंबयेच्या आंगार पडल्लो कुंकुडसो . 
बान्नु : म्हजें बुला ? 
एरनीक : व्हय तुजें बुला . 
बान्नु : मांय तें चेडू म्हळचार कणस भांगाराची आनी तुमची चाल मस्तेल्ल्या 

रेंदेराची . तुमी खर्शताना हांव हे तिरशितों , पूण तूं म्हाका मोरोंक 
सोडीनांय आनी बाजील म्हाका जियेंवक सोडी ना . आतांय जाल्यारी तूं 
म्हाका एक अवकास दी . हांब तें निदच्या कुडाच्या जनेलालागी येतां . 
एक शिळोणी मारतां . ते तितळ उडोन आयल्ल्याबरी येतेलें , हांव 
जनेलांतल्यान हात व्हर्न ताचो गाल असो चिड्डितां , भिका - यान देडक्यो 
चिड्डिल्याबरी . ते म्हज्या दोळयांकच पळेतेलें आनी हांव ताच्या 
कुंकडाच्या पिठान पिकल्ले केसोळेक पळेल्ल्याबरी . तेदाळा आनी तेदाळा 

ताच्यो मुदयो पाटी दितलों- मागीरचे मागीर . 
एरनाक : ( चाळवोन ताका धांवडायीत ) तुजी चरब आज हांब जिरयतां . सांग 

त्या काळजिन्याचे काडयेन तुका कितें केला ? 
बान्नु : ( पाटी , पाटी वचोन ) काय करूंक ना मांय . 
एरनीक : वोकात घाला ? 
बान्नु : ना मांय . 
एरनीक : भूल घाल्या ? 
बान्नु 
एरन क : माट केला ? 


: ना . 

: ना . 


म्हज्या पोटाचो 


बान्न 
एरनीक : तकलेत पादरोस घालां ? 
बान्नु : ना . ( इतलें म्हणताना तो उंबोळच्या फातरार तेंकता ) 
एरनीक : ताचे गाल पिसडीत ) तर सांग , पाड पडल्ल्या , असोय 

कोको , म्हज्या मात्याचे पाकें आनी म्हज्या आंगाचो फापोय विध्वंस 

जायशे ते म्होशिचे पाटीक लागलायमू , वित्या , कित्या , कित्या ? 
बान्नु : हावें ताच्या अतम्याक उमो दिला मांय . म्हजो स्पिरीत तांच्या स्पिरितांत 

शिरकोन वोळ पडल्या . हांव ताचो मोग करतां , तें म्हजो- मनशाच्या 
नितळ मोगा मुखार कितें पोटाचो कोको , भैश्टया खंतिचो पोको ; 
कितें पाटिचो फापो , घाणेयाचो रोंपो ; कितें मात्यावलो आसरो , 
डब्ब्यांतलो कचरो- मोग , मोग दीस आनी रात आनी मोग मात . 

तुजें पोट एक गेण रुंदायेचें , तुजी मुस्तायकी तीन हाती 
कुडक्याची आनी तुजें घर सुकल्ल्या कोलवाचें- एक कुलेर मोगा भितर 

हांव सगळे भाग्यतां . 
एरनीक : पूण नाक्कुरा , तें तुका पांयाच्या बोटानयी कुट्टी ना . 
बान्न : भेश्टी फोट , मोग पयशांच्या उबेन बावाना मांय , जिविताचे थंडायेन 

निवाना . बुला आनी म्हजे मदलो मोग फोटकिरो जायना . ताणे म्हजे 
पाटीक भोकोरला . हांवें ताच्या गालांवैली भिंडा फोडल्यांत . ताची एक 
सेंटिमीटर नाक्षी म्हज्या पाटी भितर रिगल्या आनी हांवें ताच्या भुजाक 
चाबला एकेक सूत दांत भितर वचोन तांबडी झर भायर येसर . 

आनी मोगाच्या उचांबळायेंत आमकां दोगांय की त्या वेळी 
कळोंकच ना . 
एरनीक : असलो होर्बोस हांवें आयकोंक ना . हे नापासपण तुमी खंय केल्ले रे ? 
बान्नु : बुलागेल्या घरा पाटल्यान , भाताच्या सर्ला आनी गोबरा खातीर 

बांदल्ल्या कोडक्यांत . भायल्यान शिरांधारिंचो पावस , भितरल्यान 
भातासाची घूस आनी कुडीत सळसळची वोस . हे सगळे कोण 
विसरात ? खतखतो मोग काळजांत शिजल्या शिवाय हे सगळे कशे 


घडात ? 


मांय हे सगळे कोणाक सांगचें आसाना , पूण तुका सांगतां कित्याक 
तुज्याय मोगान हांव लासतां . दोन घाय नाक्षांचे म्हजे पाटीर आनी 
तीन घाय दांतांचे ताच्या भुजार . कोणायकी कळात म्हण तेपळाच्या 
कांटयान आमी ते घाय रूंद केले , दांत आनी वोट चाबोन धर्न . 

म्हजे पाटीक जाल्लो घाय तुवें तेपळाच्या कांटयाचो घाय म्हण 

चितून वोकात लावन गूण केलो . ताच्या भुजाचो ताचे आवयन 
जिरयलो . तरी उरल्ल्लो मावो आजून सर्गाराजाक बोबो मारतात . 
स वर्मा आदी ही गजाल घडल्ल्या दुसऱ्याच दिसा ताणें बरयल्लें कागद 

आजून म्हज्या बोल्सांत खोरजुता . 
एरनीक : दी तें कागद . 
बान्नु 

: तें खासगी मांय . 
एरनीक : दी तें कागद . 
बान्नु 

: ते आमचें तरनाटयांचें मांय . 
एरनीक : दी तें कागद . 
बान्नु : ( काडून ) कोणाक सांगानांय जाल्यार दितां . घडयांलागी म्हातारें 

जालां . उतरां तिकेशे माजवाल्यांत . हांवें कंडापट्टे उसे दिल्ल्यात . आतां 
आतां हांवें थिंपी दिताना तोंडांतल्यान थिंपी इलिशी चड येता . 

( एरनीकबाय कागद वाचचे प्रयत्न करता ) 

( तिच्या खांद्या वयल्यान ) हांव वाचून सांगतां . हे ताणे दुसऱ्याच 
दिसा एका भुरग्याक रनां म्हाका पावयल्लें . 


मोगाळ बान्नु , 


तुजे दांत राकसाचे , लोण्याभितर कुलेराचो दांडो गेल्ल्याबरी 
म्हज्या भुजाभितर अर्धे अर्धे भितर सरतानांय म्हाका कळ्ळे ना कशे 

म्हळळेच अजाप म्हाका . 
एरनीक : पुरो , वाची नाका . नापास बुरुदां . लज नातल्ली काल्वां . दांत भितर 

वेतानांय कळा ना . 
बान्नु 

: पोगाची महिमां . 
एरनीक : तेदाळाच तुजे तकलेत ताणें वोकात घाला . 
बान्नु 

: ना , त्या वेळी तें हेवशिल्ल्या भानार नातल्लें , लागींच आसल्ले कोंबयेच्या 
पोटा पोंदलें एक पील चरोन येवन ताचे पाटी पोंदा पडोन मेलां . तरिकी 

ताका खबरच ना . 
एरनीक : ( आवेशान ) बरें जालें हे कागद म्हज्या हाताक सांपडलें ! आतां कितें 

करतात पळेतां . म्हजे लागच्यो दस्कत्यो घेतल्ली दस्तावेजां म्हाका 
जरतर तें कंटमळ पाटों दिना , तर सगळ्या गांवाक दाकयतां . विगाराक 
दाकयता हाच्या भुजाची माव आल्तारी मुखार उगती करीता जाल्यार 
म्हजें नाव एरनीक न्हय . 

( बोल्सांतली चिरी काडता , 
बान्नु हो अन्याय . 

एरनीक : म्हजें घर भितर घाला . म्हज्या मात्यावैलें पाके निसरायला . 
बान्नु : तरी आंकवार चलयेची मर्याद विबाडूंक तुका अधिकार ना . 
एरनीक : म्हज्या पोटाची पेज काडल्या . 
बान्न : तरी तरनाटें चेडू तें . 
एरनीक : म्हज्या आंगाची मुस्तायकी काडल्या . तूं भितर वच . तूं मेलाय कित्याक 
म्हळ्ळे बाजील जाणा . 

( चिरयेत कागद घालच्या वेळी ) 

म्हजेलागच्यो दस्कत्यो घेवन , म्हाका दितां म्हळळे पैशे दी नारों 
आडांवचे हे दळिद्राचे कशे मर्यादीन काजार जाता तें पळेता हांव . 

( ती कागद घडी कर्न चिरयेत घालताना बानुन तें मरलेच . ती 

काय कळानासतां चिरी पेंकटाक शिरकवन चलता . ) 
बान्नु : कितें पोटाचो कोको चलयेच्या माना मुखार , कितें पाटिचो फापो , 

मोगाचे मर्यादी मुखार ! ना म्हजे आवय , तूं म्हज्या बुलाची मर्याद 
विभाडची नांय . 

( कागद घडी कर्न बोल्सांत घालताना ताचेर दोन उमे चरयता . 
तुज्या गालावैली भिंडा फोडूक उड्डालों . 
तुज्या गालांची तांबसाण कशी बोटांक म्हज्या लागली . ना . 

( तो घरा भितर रिगता . वेळ पाशार जाता . काळोक दाटसाता . 
धोली घुमटांचो भिकर नाद . त्या काळकांत खोरे पिक्कास घेवन 
कामागार भितर सरतात आनी घर खोडूक आयदां उकोलतात . बान्नु 
' हांव मेलां ' , ' हांव मेलां ' म्हणात भायर येताना गोंदळ . कामागार 
आयदा घेवन धांवतात . त्या गोंदळांत बुला उबें रावोन थरथरचे 
दिसता . ) 
बुला 

! 
बुला : बान्नु सगळयान खबर जाल्या , तूं मेलां ! 
बान्नु 

: हांव संसाराक मेलां . तुका न्हय . देकन हांव जीव आसां आनी तुका 

मेळ्ळां म्हण कोणायकी सांगा नाका . 
बुला 

: तूं मेलाय म्हण टेलिग्राम आयला . म्हाका हो खेळ कळा ना . 
बान्नु 

: तो खेळ बाजिलाचो , तुका कळानातल्ल्याबरी म्हाकाय कळा ना . 
बुला तुजें आज सातव्या दिसाचें मीस जालां . 

: तो खेळ मांयचो , म्हाका ताचें कांयच समजा ना . 
: पयल्यान तुजी आवय म्हजेर खुबाळ्ळया . 


बान्नु 
बुला 

बान्नु : तो खेळ तुजो , म्हजे तकलेक रिगाच ना . म्हजे तकलेत रिगता म्हळ्यार 

नितळ निस्कळ मोग तुजो आनी म्हजो . तुज्या देड सेंटिमीटर नाक्षांनी 
म्हजे पाटी भितर शिरशिरायल्लो . म्हज्या देड सूत दांतांनी तुज्या 

बावळ्या भितर पाब्रायल्लो . 
बुला : शी , ती भुरग्यापणाची पिसाय . तुमी आवय आनी पूत 

आनिकी मात्यार 
घेवन भोंवतात . हांवें तुका रोनिकरना एक कागद बरयल्लें . उज्यांत 

घालून हुलपाय म्हण ताचेरच बरयल्लें . 
बान्नु पन्नास उमे दिवन हांवें तें उज्याक घाले . 
बुला 

: तर ती कित्याक तें कागद घेवन म्हजी मर्याद काडता . 
| बान्नु : उजोच पालवालो कागद हुलपाले ना ! 
बुला : तूं तकलेत इलोसो सडीळ म्हण जाणां आसल्ली . पूण इतलो गिरगीट 

म्हण नेणां आसल्ली . हांवें तुका बरयल्ले कागद भुरग्यापणाची एक 
पिसाय . ते चुकीक आतां म्हजे मानामर्यादीक पास मांडी नाकात . 

अळे , तुजे आवयन तिचे घर आनी जागो बरोवन दिल्लें करार 
हांगा आसा . 

( हेड बेगांतलें भायर काड्न दाकयता ) 

तें कागद म्हाका दिले जाल्यार ही कागदां पाटीं दितां , वैल्यान 
तुमकां जाय जाल्यार पैशे दितां बदलाक तो कागदा कुडको घेवन 
म्हजे मानामर्यादीचेर खेळशात जाल्यार तुजे आवयक मोरता म्हणासर 

कोनशांतली सारोण करतेली . 
ব্ৰান্তু : तूं तापलांय बुला . 
बुला : हांव खद्दळ्ळयां . ह्या कागदा प्रकार तुजे आवयन हो घर जागो सोडून 

दिला . आनी मोरा परयांत सांबाळाविणे आमगेर काम करूंक उतार 

दिला . तें कागद म्हाका पाटी दिशी जाल्यार हे करार तुका पाटी दितां . 
बान्नु 

: तें कागद आमच्या मोगाची एकच रुजवात बुला . ना म्हण , ना म्हण 
तुजें नाक पाचारताना सर्गाराजाक आमचो मोग पाचारता . तुज्या 
भुजावयली माव खोरजुताना आमचो मोग वैकुंटाक घांटी मारता . जिवी 
रुजवात आंगार दवरून तूं मोनी रुजवात ना करूंक पळेताय आनी 
तुज्या आरब्याक खुशी करूंक पळेताय . आमचो मोग शिरांशिरांनी 

सळसळताना तूं त्या आरब्यालागीं कित्याक काजार जाताय ? 
बुला : तुजेलागी हांवें काजार जातां म्हणोंक ना . 
बान्नु : आनी जायना म्हणोनयी सांगोंक नांय , 
बुला : तो अवकास मेळोंक ना . 


५४ 


मागीरचे मागीर 


: ना . 


बान्नु : अवकासाची गजालच ना , तुजे मतीत तशें नांच ना . 
बुला : तुका काम ना , धंदो ना . 
बान्नु : बुला तुका भूक लागताना म्हणें कुडिचें मास कातरून तुका खावयतां . 

तुजे पाटीर म्हज्या अतम्याचे चामडें वोडून न्हेसयतां . तुज्या मात्यार 

मोळावच वोडून बसयतां . 
बुला : गिरगीट , फिरको . तूं म्हाका म्हजे कागद दितायगी ना ? 
बान्नु 
बुला ताच्या लागी वचोन ) तुजें हे खोमाट जाय म्हण दिसता जाल्यार 

चीत . ह्या कागदांनीं तुजो आनी तुजे आवयचो संसार आसा . म्हजें 
कागद म्हाका पावलें जाल्यार हे तुज्या मुखार पिंदून उडयतां . नातल्यार 
म्हजी मर्याद काडताना हांवयी तुमकां शिकयतां . 

( ताच्या मुखार तें कागदां बेगांत चेपताना एक झळक . 

बान्नु ती चुरुकायेन मारता . बुला चलता . ) 
बान्नु : ना , म्हजे आवयचो हांव मोग करतां . तिका वाटेर घालूक तुका कांय 

अधिकार ना , बुला . ( कागदां बोल्सांत चेपून ) म्हजी तकलीं आतां 
तुमच्या मोगांत गिरगिरता . खंय तरी पैस वचोन मोयांशे दिसता . 

( घरा पाटल्यान चलता ) 

( एरनीकबाय पीत सद्वळेल्याबरी बुलाक वोडीत हाडता ) 
एरनीक : हे रातीक हांगा कित्याक आयल्लेंय भाण शिया ? म्हजे कडच्यो 

दस्कत्यो घेवन , तुज्या जांवच्या घोवाकरना म्हजें बिडार भितर घालचे 

घालन आतां घर मोडताना सोबाय पळेवक आयलांयगी ? 
बुला : ( रडोनशे ) तूं म्हजेर कित्याक तापलाय मोदोर्नी ? हांवें तुजें कितें 

वायट केलां ? 
एरनीक : हाबा , म्हज्या चेड्याची तकली विकाराबन , म्हज्या तोंडाची उंडी नांच 

केलाय , म्होशी आनी वैल्यान तुजें कितें वायट केला म्हणताय . तुवें 

म्हज्या चेड्याचे तकलेत वोकात घालाय . 
बुला : तुज्या 

चेड्याच्या खांद्यार तकलीच ना जाल्यार वोकात खंय घालवें ? 
एरनीक : तुवें तुमच्या गोब्राच्या कोडक्यांत ताची पाट नाक्षांनी भोकरून तांत 

पादरोस भरलाय . उलयनाका . तुवें बरयल्लें कागद आसा म्हजेलागी . 
बुला : तुवें पांच हजार रुपयांक बरोवन दिल्लो नोटयी आसा म्हजेलागी , 
एरनीक : म्हज्या पोटाची पेज काडशी जाल्यार तुज्या कागदा कुडक्यान तुजीं 

मासां भोकोरतेली . 

दिसा तुका 


: म्हजी मर्याद काडशी जाल्यार तुजें घर कोसळायतेली . 
एरनीक : इगर्जेत तुज्या रेस्पेरा आदी विगारा मुखार तुज्या भुजावयली माव 

उगती घालतेली . 
बुला : दुसऱ्या दिसा 

कोडतीक वोडतेली आनी जैलाचें शीत खावयतेली . 
एरनीक : भरल्ले सभे माजार तुजें कागद वाचून सांगतेली . . 
बुला : हांवयी पळेतेली ( चलता ) 
एरनोक : तूं पळेताना , हांवयी पळेतेली . 

( घरा फाटल्यान थावन बाजील , तेग कामागार येताना फाट 
ल्यान बानु येवन उलोणे आयकाता . ) 
बागील : मोदोर्नी , तुवें त्या चेडवाक दिल्लो शेवि थोडो थोडो आयकालो . 

अतम्यांत आंज बोडवे सूर पियेवन नाचले , 
एरन क : तुवें म्हाका एक खबर बरोवनांय पुता . 
बाजील : बरयल्यार काम पाड जाता . तुका जाग्याचे म्हण देडकी मेळ्ळी ना 

म्हळ्ळे आयकाता . 
एरनीक : ताच्या आंगार हुनोनी पडों . 
बाजील : वैल्यान तुवेंच रीण बाकी जाला म्हण बरोवन घेतल्लेंय आयकातां . 
एरनीक : ताच्या वैर चुन्याचे उदक पडों . 
बाजील : ताच्या वैल्यान तांगेर जिवीत भर काम करीजाय म्हग बरोबन घेतला 

म्हळ्ळे आयकातां . 
एरनीक : ताका गडगडो पड़ों . 
बाजील : गडगडो नाका . आमचे दुरबळ्यांचे रगत विकळाप सोसून , गेटेजावन 

अळे हांगासर खडप उबें जाला . घाम आनी ( गताचे मुणी एक जावन 
कशे वाडलां पळे . गडगडो न्हय , तें खडप आज ताच्या मात्यार पडता . 

भोव चत्रायेन हांवें हें योजन मांडले . तुमची खबर पयलीच 
काडली . बान्नुक गरजे खातीर मोरयलो . बानुन मेल्लें जावन येवन हे 
कारभार केलां म्हण थोडो तेंप खबर जाल्यार पुरो , आमी सगळे 
फाल्यांच्या दिसां भितर परतून बोंबय 

वेळ आसा . त्या खडपाचें मूळ खोंडारे . 

( काळोक , घोर काळोक . तांतूं पिक्कास , खोरें आनी पारयांचो 
आवाज . ह्या भिरांकूळ वातावरणांत वेळ पाशार जाताना , कोगळिची 
एक बोब आयकाता . बाजील एके सांदींत आसल्लो उटता 

मोदोनी , मोदोर्नी , बान्नु उटा . आरब्याचें कार आयलें . पैली सिनोल 
आयली . सगळे खडपाक धरा . काम जाल्लेंच मोदोर्न मात्त घरा . बाकी 

, 


पूरा झिरयत उडोन खणयेंतल्यान पाशार जाताना खोलयांचोय आवाज 
जावक नजो . 

( एका काराचो गुंय गुंय आवाज लागीं जाता . सगळे खडपाक 

हात दितात . ) 
बान्नु : हांवे सांगल्लें आयकातायवे , बाजिला 
बाजील : कितेंरे गांधिला . 
बान्नु : आमसरनाकात . काम पाड जातां . 
बाजील : अवलक्षण गूग उटली . केदाळाय काम लागी पावताना हुंकारे दिता . 
बान्नु : मांय , म्हाका एक अवकास दी मांय . 
एरनीक : हांगा ये , तुजी तकली खडपाक आपटितां . 
बाजील : अळे तो लागी पावलो . खडपाक खांद मारा , हालया . 
बान्नु : मतितल्या हटाचे खोरजीन जिवालागी खेळानाकातरे . 

। ते कामाक लागतात . तो उलयत वेता ) 
हे सगळे तुमी म्हजे खातीर करतात . तुमी रागान करचें हांव मोगान 
तिरशितां . तें चेडू हांव म्हळ्यार धगीक गोड तोवल्ल्याबरी तोवता . 
हांव ताच्या निदच्या कुडाच्या जनेलालागी येतां . एक शिळोणी मारताना 
तें उडकाणां मार्न येतालें . हांव जनेलाच्या सरळांतल्यान हात घालून 
ताचो गाल चिड्डितां , खांत पीट मोळल्ल्याबरी . मागीर असो मोगान 
ताच्या दोळयांकच पळेतां गुंगुरल्यान गुलोबाक पळेल्ल्याबरी आनी 
ताच्यो मुदयो दिताना म्हणतां : बुला अर्गट घरी नाका ... तूं त्या 
आरब्याक सोड . 

( कारच्या ब्रेकाचो व्हड आवाज , ताच्या पाटल्यान खडप 
बोनेटार पडल्लो आवाज . ' ओ गोड ' रोलंडाची बोब . सगळे धांवतात . 

एरनीकबाय बान्नुक कुटी मारीत उलयता ) 
एरनीक : तुजें पोपीस पोकोळ जाता , पाडाया . धांव तांच्या पाटल्यान . 
बान्नु : ना मांय , हांव वचा ना . 
एरनीक : तर तो वैर येताना म्हज्या पाल्वा भितर बस . तुका कामा मुखार तुजो 

खिणकुळोच दिसता ! 

( ती हेणेतेणें पता . पुताक उंबोळच्या फातरा पोंदाक लोटता . 
एके कुशीन एक तट्टेचे कडतार दवरता . दुसरे कुशीन घाणेरें बान्नुक 
लिपयता . 

भायर गोंदळ गलाटो . थोडेजण वैर येवन खडप निसरलेले 
पळेतात . निदेचे सोंग तोंडार दवरून एरनीकबाय भायर तिळता . पायांक 

मार जाल्लो रोलंड हातांत एक ब्रीफकेस घेवन आनी इनास लाप्यांव 

घेवन भितर येतात . ) 
रोलंड : माय गोड , इग्नेशियस . तें खडप काडय म्हण सांगल्लें हांवें . तुजे भय णिच्या 

नशिबान तें काराच्या नाकार पडले . मात्यार पडल्लें जाल्यार हांव 
खाली . ( भायर दाकोवन ) केन यू सी . चट्ट जालां , फ्लेट जालां , क्राफ्ट 

चिजिच्या स्लायसाबरी . 
इनास : खडप कशे परताले मोदोर्नी ? 
एरनीक : हांव कितें राकोन बसल्लीये ? 
इनास 

: आनी कितें करतालीय ? 
ए रनीक : निदल्ली . 
इनास : तूं हांगा कित्याक निदल्लीय ? घर सोड म्हळे न्हयवे ? 
एरनीक : घर सोडूंक म्हजे कापाडये तें ? तुमी बरोवन मात्र घेतला . पैश 

दिल्यातवे म्हाका ? 
रोलंड : यू आर मिजरेबल . पैशे तु म्हाका दिवचे पडतात . तुका फेरली लेक 

कर्न सांगलां . तु जायत म्हळांय . मागीर तुजेकडचे बरोबन घेतला . 

अनफेर .. अनफेर ... 
इनास : तूं भितर आसताना आवाज जावनाये ? 
एरनीक : जालो देकून भायर आयली . 
इनास : मागीर खडप कशे पडले ? 
एरनीक : खडपालागीं विचार . 
रोलंड : हे म्हाका आयकोंक जायना . हे म्हाका सोंसुंकयी जायना . म्हाका 
बसोंक जाय . चेयर , स्टूल , मिजरेबल , हांव हांगासर बसतां . 

( उंबोळच्या फातरार बसता ) 
इनास : वान्याक लकलें म्हणतायेगे ? 
एरनीक : वारे येताना कार्कोळ चो गुमटोय लकता . 
रोलंड : इग्नेशियस तिचेलागी आरग्यू करी नाका . हांगा ये . ही ब्रीफकेस कशी , 

जाल्या पळे . ताचेभितर काजाराचें गोल्ड आसा . कों जाला देव जाणा . 

( कश्टांनी केस उगती करता . भांगाराचो करंडा भायर काडन 


उगतो करता . ) 


प्रेयज दी लोर्ड . कांय जावना . पळे , कसलो फर्स्ट क्लास पेटर्न 

पळे . हांगा पुणी मेळल्ल्याबरी ना . 
इनास : ( हे उलोणे वर्गानासतां ) धांपून दवर . हांवे घर मोडूंक कामागारांक 

धाडल्लें . खंय गेले आनी कितें जालें म्हळ्ळो मिस्तेर म्हाका . तुका 


५८ 


मागीरचे मागीर 


चलोंक जाता मू ? 

( रोलंड तकली हालोवन भांगाराचो करंडो धांपून , व्हडल्या 
बेगार दवरून उटोन उबो रावता . फातरा पोंदलो बान्नु तो करंडो 
मारता . ) 

तर तूं घरा वच . हांव त्या कामागारांच्या घरांनी वेतां . पोलीस 

केस करीजाय . विशेव घे . 
रोलंड : रेस्ट ? म्हजी तकली रोटेट जाता . वेदरकोकाची जाल्ल्याबरी . ह्या 
गांबांतले गल्फाक गेल्ले बरे जाल्ले . चोर सगळे हांगाच अले . 

( तो केस घेवन वेचे उट्टाणे करता . मागीर उगडास येवन 
ब्रीफकेस वयर पंदा करता . फातरालागी धांवता . विरार जाता . ) 

इग्नेशियस , मिजरेबल . म्हजें गोल्ड , इग्नेशियस , मिसींग , मिसींग . 


( चलता . पडदो ) 


भाग - तिसरो 


आदल्या अंकांतलेच दृश्य . 

रोलंड पिसांतूर जावन गेल्लोच एरनीकबाय आवेशान उंबोळच्या 
फातरा पोंदल्या बानुक घाणेरेच्या कुशिंतल्यान बुरबुन्यां वोडता , 

व्हाजयता , तापयता . पिसुडता , भोकोरता . 
एरनीक : परतून चोरलेय , दळिद्राच्या परतून चोरलेय . 
बान्नु : ( तिचे मार चुकयत ) चोरूंक ना . काडले . 
एरनीक : हांगा ये , तुजी बोटां धाडयतां . 
बान्नु : म्हज्या बोटांक नांवाडनाका . 

( पैस थावन नग हालोवन दाकयत ) 
आदली गदली करच्यो व्होकले नोव - याच्यो मुदयो . गळयांत घाल चो 
नेकलेस . आनी दोनच दीस उरल्यात . तुमचे बरी राग केल्यार दीस 
बचानांत मांय . आतां हे नग म्हजेलागी आसताना ही कशी काजार 

जातात पळेव्यां . 
एरनीक : ते नग हेवशीन दी बान्नु . 
बान्नु : ते तुजे न्हय . ते तांकां आसातशे पाटीं दीजाय . ते हांवें चोक नांत . 

म्हज्या चेडवालागीं त्या आरब्याचे काजार चुकोवच्या खातीर हांवें ते 

काडल्यात . 
एरनीक : ( दोळयांत दुखां हाड्न ) तूं कित्याक समजानाय ? एदो व्हड रेडो 

जालाय , तुजे तकलेत साद्यो गजाली रिगानांत कित्याक ? तुवें त्या 
दळिद्र चेडवाच्यो मुदयो काडल्ल्यावेळी म्हजे कुडीर शेळे उदक वोतल्ल्या , 
बरी जाल्ले . त्या मुदयां खातीर त्या जुदासान तुका रुकाक बांधून घालो . 

मारलें , निंदा केली , अक्मान केलो , तरिकी म्हजें तोंड पळेवन तुका 

सोडले म्हण , तुजो खिणकुळो म्हजेलागी मेचय लागलो . 
बान्नु : कोण बुला ? मांय , तुजे मतींत ताचेविशीं बरो विचार मेला . 
एरनीक : ना , हे गजालींत हांवें दिसावैर दीसं चितून चितून पाशार केला . म्हजे . 

बरी चेडू तें . पेंकटांतलो नाडो सैत काडूंक सोडीन पूण भांगाराची काडी 
काडूंक सोडिशे ना . आतां इतल्या मोलाचे नग तुवें बसल्ल्या बसल्ल्याकड 
अपहरशिलेय म्हणताना ताच्या घरच्यांच्या आंगार कुडको लेगून उरा 
सोना . ते तुका पोलिसांच्या हातांत दोवन संदान संद धाडायताना हांव 
म्हजे आवयच्या दोळयांनी कशें पटव 

पुता 

? 
बान्नु : अरे तांणी कित्याक म्हाका धाडायजे म्हण हांव विचारतां . तांची 

वस्त हांवें चोरूंक ना . म्हज्या कपालाच्या एप्पलाक तांणी चोरला . तें 
चेडू म्हज्या सपणांत , येता , म्हज्या चिंतनांनी न्हाता . ताचेलागी एक 
सब्द उलोवक एक अवकास दिया म्हण हांव आयल्ल्यां गेल्ल्यालागी 
परात्तां . जाल्यार कोण म्हाका बांदून चालता , कोण बोंबय धाडता , 
कोण म्हाका मोर म्हणता आनी कोण संदान संद धाडांवचीच भास 
उलयता . तुमी अशें म्हजो गोळ करूंक हांवें तुमकां केलां जाल्यारी 

कितें ? 
एरनीक : कितलो नापास रे तूं , तें तुजे गोमटेक जाल्लें कंटमळ . 
बान्नु : ना , तें म्हजें मावळिंगाचें फळ . 
एरनीक : ती तुजी पोटू जाल्ली पोय . 
बान्नु : ना , ती म्हज्य । तोरेंजाची बोय . 
एरनीक : तो तुज्या चोवका कुडक्याचो तीर . 
ব্রাহ্ : ना , ती म्हज्या पोपायेची शीर . 
एरनीक : तिक्केशे तोंड धांप फडपशा . तें बेणशिच्या बोडरांचे आढ़े , तुजें सोंड 

समा पळोवन नेणा . चरबेच्या खाणान तें निशेलां . आनी तुज्या आंतांक 
पेजे कुंतांची शेळ समा मेळा ना . ताची तकली दुडवाचे राशीर बसोन 
आकासाचेर भोंवडी मारता . आनी तूं रुकाच्या पाळांर बसोन बिडयांचो 
धुंवोर सारता . तें तुका 

दिसाची अर्धी घडी चिती ना . तुका गुमान करी 
ना , तुजें नांव काडी ना ... 
बान्नु : ना , हाव तुका पातयेना , दुद खांवचे सोडल्या उपरांत तें म्हजे शिवाय 

जियेना . आनी आतां उलटें धुंवोंक कसलेच कारण ना . 
ए रनीक : कारण ना , रेड्या , तुका तीन तारांची जोड ना . 

बान्नु 

: तेंच रजार परतून परतून केल्ल्यांत मजा ना . ताका त्या आरब्या थावन 
पैस करा , तें तुमची तळ्ळी सोडूं , म्हजेलागी एकवोट घडूं , हांव 
मोडांच्या मात्यार भांगाराची तोटां लायतां . म्हज्या सुरसुरीत बोटांनी 
चंद्रेमाचे किस्वोर काडतां , हेवशिले तेवशीन करतां , तेवशिलें हेवशीन 

करतां . 
एरनीक : ( भरमान ) बान्नु तकलेत गिरगीट जाल्ल्याबरी उलयनाका . ते नम 

हेवशीन दी . 
बान्नु : तुवें काडूंक नांत ते . 
एरनीक : कोण तरी काळाकांतल्यान येवचे दिसता . ( ताच्या हातांतले नग वोडून ) 

वच , बाजील गेला ताच्या पाटल्यान वच आनी दीस उजवाडच्या आदी 
मायाग जा . तूं ह्या गांवाक कसोय मेल्लो तो परतून लोकाच्या दिश्टीक 
ण्डा नाका . कसलें अनवार आयल्यारयी हांव पळेतां . कोणायलागी 
उलयनासतां , कोणाचे दिश्टीक पडा नासतां धांव , पुता . वच मागोन खा 
विंचून खा , पूण चोर्न खायनाका . 
( बान्नु 

भाराधीक पावलांनी घरा पाटल्यान मायाग जाताना बुला 
तितल्याच जडायेच्या पावलांनी आंगणांत उबें जाता ) 
एरनीक : बुला 
बुला 

: मोदोर्नी 
एरनीक : हांव व्हडोळ रागान उलयली म्हण बेजार करीनाये , पुता . . 
बुला 

: व्हड न्हय मोदोर्नी . तूं म्हजे आवयबरी आवय . आवयन भुरग्यांक गाळी 

सोंवल्यारी , तांतूं एक मजा आसता . 
एरनीक : म्हजो पूत अंतरल्या उपरांत म्हजें सयराण म्हजेलागी ना पुता . 
बुला : व्हय मोदोर्नी , पेल्याचे मोर्न कश्टिता , आमचेच मोर्न सुटका दिता . 
एरनीक : तूं हे रातीक कितें आयलेय पुता ? 

: तुज्या घरांत आमच्या नगांची चोरी जाल्या म्हण रोलंडान येवन सांगले 
मोदोर्नी . इनास कामागारांचे सोधनेर गेल्लो आत्तां आयलो आनी 
पोलिसांक कळंवची तयारी जाता . तुका आनी बानुक धाडायल्या शिवाय 

सोडिसोना म्हण उचांबळ जाला . 
एरनीक : पूण आमचो बान्नु मेला . 
बुला 
एरनीक : आनी हांव कोणाची वस्त आपडची न्हय म्हण तुका बरे कळीत आसा . 
बुला 

: तुका ल्हान थावन हांव बोळकातां . हांव खरी गजाल समजायां म्हण 
आयली . 


बुला 


: व्हय मोदोर्नी . 

एरनीक : ये . हांगा फातरार बस . 

थोडो वेळ मौन ) 
( दोगांय उंबोळच्या फातरार बसतात . थोडो वेळ मौन . ) 

तूं चेडूं . 
बुला : दुबाव ना . 
एरनीक : हांव चेडू न्हय म्हण दुबाव मारतागी तुका 

? 
बुला 
एरनीक : बान्नु म्हजो पूत . तुका तो कोण म्हण तुज्या भुजावैली माव सांगता . 
बुला भुरग्यापणाची पिसाय , कोणायकी सांगा नाका , मोदोर्नी . 
एरनीक : कोणायकी सांगाना . भुरग्यापणार देंवचाराची नाड चड आसता . हांव 

कोणायकी सांगा ना . एक उपकार करशी जाल्यार म्हजें नाक धर्न 
उदकांत बुडोवन दवरल्यारी एक सब्द सांगाशी ना . 

: तु सांगल्ले करतां . 
एरनीक : बान्नुन तुज्या काजाराचे भांगार चोरलां . 
बुला 

पुण बानु मेला . 
एरनीक : व्हय , मेल्यारी चोर , सोडी ना आनी चोरल्लें तें म्हजेलागी दीवन 

गेला . आसातशें रोलंडाक सांगतां म्हण गेली . एकादेवेळा हांवेंच चोरलां 
म्हण म्हाकाच पोलिसांलागीं दीत जाल्यार म्हण भियेली . चितताना 
म्हज्या आंगार शेळे उदक वोतल्ल्याबरी जालें . आता ह्या अनवारातले 
बचाव करशी जाल्यार , तुजी गजाल कोणाक सांगा ना पुता . बगार तुवें 

बरयल्लें कागद म्हजे वोटयेत खोरजुता . तें तुजेच मुखार पिंदून घालतां . 
बुला : भांगार खंय आसा मोदोर्नी ? 

( ती कापडाच्या पोताक बांदल्ले सोडवन दिता . ) 
हे चोरी जातना रोलंड खंय बसल्लो ? 
एरनीक : ह्याच फातरार . 
बुला : आनी बान्नु खंय बसल्लो . 
एरनीक : बान्नु ... बान्नु 

मेला . 
बुला : व्हय , मेल्लो बान्नु खंय बसल्लो ? ? 
एरनीक : फातरा पोंदा . 

( तें फातरा पोंदा बागवोन भांगाराचो करंडो भायर काडता . 
बुला : अळे , कला हांगाच सोड्न गेला . 

( तें भांगार करंड्यांत दवरून तो धांपून फातरा पोंदा उडयता . ) 
बुला 

: कोणी आयल्यारी फातरावयली उटानाका . उरल्लें हांव करतां . 

एरनीक : तुका कावळयाचे आवक मेळों पुता . तुजें काजार गोवजेन जांव . तुज्या 
घरांत भुरग्यांची खातड जांव . अळे , कोणगी येवचे दिसता . 

( रोलंड आनी इनास व्हडल्यान उलयत येतात . ) 
इनास : तो चोट्टो चेडो आसा परयांत ह्या गांवांत मोलाच्यो वस्तू उरानातल्ल्यो . 

पूण आवय तांच्या प्रास चड चोट्टी दिसता . नातल्यार जल्म दिल्ल्या 
आपल्याच झिलक्याक तसली हलकट बूद येती ना . 

( बुलाक पळोवन ) 

बुला , तूं ह्या राती हांगा ? 
रोलंड : ब्लांच , दिस ईज मिजरेबल . तूं ह्या टायमार हांगा ? 
बुला : हांव चेडूं . 
रोलंड : म्हाका तांतूं डावट ना . 
बुला : म्हज्या काजाराचें भागार चोरी जालां म्हण आयकालें हांवें . 
रोलंड : सो वोट . ती म्हजी रिस्पोन्सिबिलिटी . 
बुला : पूण चेडूं जाल्ल्याचे भांगार ना जाताना , ती दूक चेडू जाल्लेंच चड 

जाणा . कावळयाची भूक रेड्याक कळा ना रोलंड . 
इमास 

: तुमी गरज नातल्लें उलोवचे अधीक जाता . तूं खंय बसल्लोय रोलंड ? 
रोलंड : हांगासर फातरार , इग्नेशियस . तुका करंडो सोडवन हांवें दाकयला . 
इनास : तेदाळा मोदोनं खंय आसल्ली ? 
एरनीक : तुज्या बापायगेर आसल्ली . 

( इतले रागान म्हणोन ती हुस्कारोन रडताना ) 
बुला : इनासा , तुजें चड जाता . 
रोलंड : दिस ईज क्रूयेल इग्नेशियस . ती त्या पोतार आसल्ली . 
बुला : रडानाका मोदोर्नी . 
रोलंड वैल्यान तिचो पूत मेला . 

तर वेचे खंय ? कावळे व्हरतीत म्हळयार कावळे घोंटेराक गेल्यात . 
तिचो पून व्हरात म्हळयार तो फोंडाक गेला . तर व्हरचे कोणे ? तुमी 
तिचो लाड करच्या बदलाक पोलिसांलागी वोडशात जाल्यार ती एक 
मार सोंडाक पडताना फोंडाक गेल्ल्या पुताच्या नांवान पुणी सत सांगोंक 
आसा . चलगे आमच्या सांगाता . 

( तिका धर्न तो वोडता ) 
बुला 

: ( उसळोन ) पुरोरे , दोळ्यांत रगत नातल्ल्या कासाप्प्याबरी करी नाका . 
हे राती तुमकां भांगाराचे करंडे सोडोवन पळेंवची गरज नातल्ली . 
सोडयल्यात म्हणताना कावळ यांनी व्हावयना जाल्यारी मेल्ल्यांनी व्हावोंव 

यता . फातरान गिळयेता . धरणीन भोकाव्येता . 

( तें फातरा पोंदा बागवोन करंडो काडता ) 

अळे , कावळयांनी व्हरोंक ना . फातरांनी गिळूक ना बगार खडा 

मात्यार पडल्ल्या अकलासांनी नोवऱ्यान फातरा पोंदाक गळयलां ! 
रोलंड : सोरी , निजायकी म्हजी तकली रोटेट जाता . वेदरकोकाची जाल्ल्याबरी . 

( तो करंडो घेता ) 
इनास : तूं गद्दा आनी हांव तुजे आयकोंचो पुरतो पेद्दा . आमकां सगळयांक 

चोर बान्नुच दिसता . 
एरनीक : शींग व्हड आसल्यार मेल्लो रेडोय हांडता . 
इनास : देकून म्हणचें हांडच्या रेड्याचे शींग कांतरी जाय पडना . 
रोलंड : कम ओन तूं आरग्यू करताय इग्नेशियस . पोट व्हड आसता म्हण 

सगळ्यांक प्रेग्नेंट म्हणचे न्हय . 
इनास : तुजें मोगें मुस्कार काणघेवन आनी हांगासर रावानाकागे . मर्यादीन 

तुका सांगतां . सगळी दस्तावेजां तुवें बरोवन दिल्यांय . आयचो दोस गेलो 
म्हण हांव चडीत दिसांक राका ना . फाल्यांच्या दिसा भितर हांव घर 

मोडयतां . चल रोलंड . 
रोलंड : कम ओन वेरोनिकाबाय , तूं भेश्टेंच चित , आनी रडचे सोड . तूं 

ओनेस्टली आमगेर काम कर , तुजें मोनं हांव करतां . तुज्या फोंडाचेर 
धा फुटिं चो चिप्स घालन खुरीस पुरतां . 

आनी हांव सेटिसफाय जालों तर तुज्या बानुची हाडां खंय 
आसल्यारी सोदून काडून तुज्या फोंडालागीच पुरतां आनी ताचेर सोबीत 
एक सांतिणिची इमाज उबारतां . 

कम ओन , कम ओन ब्लांच . 
बुला : हांव पाटल्यान येतां . म्हाका मोदोर्नीलागी इल्लेंशे उलोवक आसा . 

( ते गेल्लेच ) 

तुजें अनवार निवारले मोदोर्नो . आतां म्हज्या भुजावयली माव 

खोरजुता . ती माव आरशांत पळेतां पळेतां म्हजे पाटीक बाव येता . 
एरनीक : ( ताच्या भुजावैलें वस्तुर सारून ) तुजी माव हांव गूण करतां पुता . 

म्हजे आवयन दिल्लें एक पाळ आसा . पंदरा दिसां भितर तुजी 
दिसानाशी गूण करतां . बान्नु अशें करीत म्हण हांवें स्वाणांतयी चितल्लें 

ना . हरामी चेडो . 
बुला : चोर चेडो . 
एरनीक : बंदिवान चेडो . 


माव 


मागीरचे मागीर 


६५ 


बुला : खोरजुळया बोटांचो . 
एरनीक : आळशी रेडो . 
बुला : मेल्लो बरोच जालो 
एरनीक : व्हय पेल्यान गेलो 
बुला तें कागद दी मोदोर्नी . 
एरनीक : तुजो उपकार विसरना , पुता . म्हाकाय तुमच्या घरचे काम नाका . 

म्हज्याच घरची पेज पुरोशी दिसता . म्हाका मोरता म्हणासर शीत 
नाका . फोंडार म्हज्या चिप्सांचो खुरीस नाका . बान्नु ची हाडां म्हज्या 
लागी पुरचीय नाकात या सोभीत सांतिणिची इमाजयी नाका . हांवें 
बरोवन दिल्ली कागदां दी पुता . 

( दोगांय कागदां सोदतात . विरार जातात . ) 
बुला म्हजे कागद दी मोदोर्नी . 
एरनीक : म्हजी दस्तावेजां दी गो . 

। पुरती विरार जातात 
बुला 

: कागदां हांवें बेगांत घाल्ली ... म्हजे कागद पैलें दी . 
एरनीक : कागद हांवें हांगाच खोवयल्लें ... म्हजी कागदां पैली दो गो . 
बुला : म्हाका फोटयतायगे तूं ? 
एरनीक : म्हाका बोटां चिवोंक शिकयतायगो घोड्या ? 
बुला : तुजें घर फाल्यां कोसळोन घाल यतां . 
एरनोक : तुजी मर्याद फाल्यांच विगारा मुखार उगती घालतां . 
बुला : अनुपकारी 
एरनीक : नापास चेडूं 
बुला : खा 
एरनीक : थू 

( बान्नु येवन एरनीकबायेक दस्तावेजां दिता . ) 
बान्नु : ( बुलाक ) म्हज्या आवयचें घर कोसळांवक तुका अधिकार ना म्हण 
हांवें मारल्लें . 

( बुलाक ताचे कागद दिता ) 
( आवयक ) म्हज्या चेडवाची मर्याद काडूंक तुका अधिकार ना म्हण 
हांवें सुंयक केल्लें ! 

( बुला आनी एरनीकबाय एकामेका पळेवन कागदां पिंदून 
घालतात ) 
बान्म : रागान पिदी नाकात मोगान पिंदा . 

बुला : हांव चलतां . ( चलता ) 
बान्नु : बुला , तुजेलागी उलोंबक आसा . 
एरनीक : चल रे भितर . 
बान्नु : अळे ताणे पाळे पळेलें . दोळो मोडलो . हांव ताचो मोग करतां आनी तें 

म्हजो . हांव तें निदच्या कुडाच्या जनेलालागी येतां . 
एरनीक : चल रे भितर . 
बान्नु : ना , तूं म्हाका आपयनाका . जें कितें मोगान जाता तें रागान जायना . 

म्हाका ताच्यो मुदयो दीवक आसात . ( तो धांवता . ती घरा भितर 


येता . ) 


x 


x 


x 


: 


पाय धरले 


x 
( रुका पाटल्यान सर्गाचो उजवाड फांकता . पेद्रू आनी मिगेल झगडात 

भायर येतात . ) 
मिगल गेलो , गेलो . निमाणे तो आतां तें निदच्या जनेलालागीं गेलो . 
पेद्रू 

: हांवें कितें करयेता , हांवें कितें करयेता ? ताणें पाटोसाक लाय म्हळयार 

आकासाक लायलें . 
मिगेल : ना तुजें अर्गाट ताच्या तळमटयार थापलें . हांव मरण नातलो स्पिरीत 
जाल्यारी आनी तूं पुरणाचो गुलाम जाल्यारी हांवें- एका आंजान तुजे 

त्या चेड्याक मरण पुणी धाड म्हण . 
पेद्रू : व्हड ना . तो दैवीक मोग खातीर म्हणें बरीच माडतीर मोरतलो . 
मिगेल : मोरतलो . न्हय , मेलो . अबळे , सुण्याच्या तोंडाक उंडी जालो . 

रगता आनो घामान भिजोन , चिंदयांनी गुटलायल्लो बान्नु आंगणांत 

कोसाळता . ) 
बान्नु 

: ना , एक अवकास कोणयी दी ना . एक सब्द मोगान ताचेलागी उलोंवक 
सोडी ना . 

( सां . पेद्रू हात उसोवन ताका धरता . ) 
सां पेद्रू सर्गाच्या पायागारा , आनी हांव मोरतां . म्हाका कोणेय आनी 
मोर म्हण सांगची गरज ना . आज राती हांव बुला निदच्या कुडाच्या 
जनेलालागी गेल्लों . एक शिळोणी मारली . तें उडकाणां मारीत जनेला 
लागी आयलें . जनेलांतल्यान हात रिगोवन हांव ताच्या गालांवयली 
भिंडा फोडूंक आयतो जालां मात्र . 

इनास मेलो . ताचो टायगर म्हज्या आंगांर उडलो . म्हज्या 
पांयाचो कुडकोच काडलो . 

भागवंत भोगता , ह्या संसारांत हांवें लोकालागी उपकार मागलो . 
त्या चेडवालागीं उलोंवचो एक अवकास मागलो . कोणेय म्हाका कान 
दिलो ना . जल्मल्लो म्हजो उपयोग केलो . म्हाका कोनशाक लोटलो . 
मसतिलो आतां मारयलो . 
आतां तुजेलागी हांव एक उपकार मागतां . तेंय एक 

टीस 

तुज्या 
पांयांलागी येतेलें . म्हाका एक अवकास दी . आमकां दोगांयकी कोणी 
पळेनातल्ल्याकडे सोड . हांव मोगान ताचे गाल चिडितलों , बाळशान 
आपलेच म्हेंळे मुड्डिल्ल्याबरी . मागीर तें म्हज्या दोळ्यांक आनी हांव 
ताच्या दोळ्यांक पळेताना ताच्यो मुदयो म्हज्या हातांनी ताच्या कानांक 
न्हेसयतलों ... मागीरचे मागीर . 

( पेद्रू ताका पोटलून धर्न सर्गार व्हरता . ) 
मिगेल : मोगाळ प्रेक्षकांनो , अशी संपली कथा मोगाचे मस्तेची आनी वास्तवि . 

कतेचे कुस्तेची . संसार मात्र शिकोन शिकोन पेद्रू बरीच अगंट . निजायकी 
मोग म्हणताना ताका वोंक येता . तरी अळे , अळे तो मोगाची गाणां 
म्हणत रावता . 

( ' लांब जियों मोग गा ' कतार जोरान गाजता ) 


( प ड दो ) 

कठीण उतरांची वळेरी 


अकलास - विखळाप 
अक्मान अपमान 


- 


अगट - हट 


कोरगो - कोरग समजांतलो दादलो 
गादो शेत 
गेटे - खडे 
गोड्डू - वांज 
चुरूंक - हुशार 
चेरको चलो 
चोट्टो - चोर 
चोवका कुडको - काश्टी 
तगड पत्रो 


अट्टेक - आट्याक 
अनवार - संकट 
अपाध - पिडापीड 
अबळे - पळे 
अस्कत अशक्त 
आडदोस - विनंती 
आडव - घाण , जामीन 
आडाक - आडवें 
आबलेस - आस 
आमसर ताकतीक 
उट्टाणे - ढोंग 
उब्रांत -चिकलांत 
कस्तळ - कोयर 
काणशिरता आंवुळता 


तगसाताना बागवतना 
तिशिलां - संपयलां 
तु- गिरेस्तकाय 
तोट - भाट 
तोवलो - दोवलो 
दखो - धक्को 


दस्तूर - रिवाज 


कास - दुडू 


कांडय - गाभो 
किक्रांट -किळंच 
किस्पोर - ल्हान वांटो 
कुडवून – जोडून 
कुंपाद्र - क्रिस्ताव भुरग्यांचो धर्मरक्षक 
कुमेरीत - पोरसांत 
केटां - धोस 
केलशी - म्हालो 
कोट्टाय - कोटू 
कोडके - खोप 
कोडत - न्यायसभा 


दाड्ड - अस्पश्ट 
दिवर - एक जात ( रेंदेर ) 
दे ब्रेसदेंव- देव बरो दोसाँव 
दोरो- दुरीग 
मर्गाता - फाटी सरता 
नंज्यो - कुसकें 
नाक्कूर - गांयदोळ 
नेजीक - रोंपयेक 
नेपाळे - लांबोन उलोंप 
पाटोस - पाके 
पाडारी 

-पाड पडल्लो 
पादरोस पारज 
फडपशा फटोप्या 

मोसरी 


मत्सर करपी 


रेवडप - गुटलप 


, 


फर्कट - पिंजकर 
फापो थापटप 
बाजवो - ब्लाउज 
बिदी पायण 
बिळके - खोप 


बीग - कुलूप 


लगाड नास 
लींब - क्रिस्तांक जांवचे पैलें मेल्ल्या 

भुरग्यांची स्थिती . 
लेकपाक - मेजूंक 
लेद 

बासप 
वाकूळ - मुयेवप 
वाजबी- योग्य 


बोगळता - भोंकता 
बोल्प - ज्योतीश 
बोंडू - मेंदू 
भातेण - तण 


भावाड्त - भावार्थ 


वाड 
वोण 


ज्यूर , व्याज 
पायण 


भिकर - भिरांकूल 
मडस्थान उडकाण 
मंगील - गूंज 


- 


माट - करणी 


मायाग 


नपयत 


सनी - शनी 
सागसोन - फुडें वचून 
सुंगुट्टी - सुकुंडो 
सैराण - सोसिकपण 
सोर्गुण - शेतांत घाल्लो उजो 
हळ्ळी - गांव 
हुनोनी – हूनहून 
हार्बोस - उमळशीक 


मुक्काल - पावणे 
मुर्यो - खबरो 
मुंगय - पोवठ 


मेचय - तुस्त कर 
मोगर - खारवी 


राजहंस वितरण 


प्रकाशनाचे वाटेर 
आमची काय पुस्तकां : 


क्रांतिसंगीत 


संपादन 


अशें घडले 
झोतिकु प्र . दिसोज 


रुमडफूल 
दामोदर मावजो 


कविता : 
काळ रल्वेच्यो , मन हारशांच्यो ... 
पावसा - पाणयाच्यो 
प्रकाश पाडगांवकार 


साहित्य सुवाद 
दो . मनोहरराय सरदेसाय 
मेरेवयलो गांवकार 
लक्ष्मीनारायण पारज 


